

సమావేశము - XVIII

వాల్యూము - I

నెం. 2



వెల : రూ. 47-50

12 సెప్టెంబర్, 2022

సోమవారము

## తెలంగాణ శాసన పరిషత్తు కార్యకలాపాలు

అధికార నివేదిక

విషయ సూచిక

వీజి. నెం.

I.	ప్రకటన	...	1
II.	సభా సమక్షంలో ఉంచబడిన పత్రాలు	...	1
III.	సభా సమక్షంలో పెట్టబడిన పత్రాలు	...	1
IV.	అఘు చర్చ :	...	2

“కేంద్ర విద్యుత్తు బిల్లు - పర్యవసానాలు”

# తెలంగాణ శాసన పరిషత్తు

## ప్రధాన అధికారులు

చైర్మన్	:	శ్రీ గుత్తా సుఖేందర్ రెడ్డి
ప్యానెల్ చైర్మన్లు	:	శ్రీ డి. రాజేశ్వర్ రావు శ్రీ ఫారూక్ హుస్సేన్
కార్యదర్శి	:	డా. వి. నరసింహాచార్యులు
నయముక్త కార్యదర్శులు	:	శ్రీ ఎస్. దుర్గాప్రసాద్ శ్రీ సి.హెచ్. ఉపేందర్ రెడ్డి
ఉప కార్యదర్శులు	:	శ్రీమతి వి.ఎన్. ప్రసన్నకుమారి శ్రీ ఇ. సంజీవ రావు
సహాయ కార్యదర్శులు	:	శ్రీమతి బి. ప్రమీల శ్రీమతి యస్. నాగమణి శ్రీ డి. శ్రీనివాసులు శ్రీ ఎమ్. రఘుమా రెడ్డి శ్రీ ఎ. సుధాకర్ శ్రీమతి ఎ. వద్మాసిని శ్రీ పి. శ్రీనివాస్ శ్రీమతి ఎస్.వి.వి. సత్య శ్రీ శ్రీ ఎన్. సుజిత్ కుమార్ శ్రీ కె. భాస్కర శ్రీనివాస్
చీఫ్ రిపోర్టర్	:	శ్రీ బేతి వీరా రెడ్డి

# తెలంగాణ శాసన పరిషత్తు కార్యకలాపములు

## అధికార నివేదిక

(పద్దెనిమిదవ సమావేశము - మూడవ విడత సమాగమం - 2వ రోజు)

సోమవారము, సెప్టెంబర్ 12, 2022

(ఉ.గం. 10.00 లకు సభ ప్రారంభమైనది)

(గౌరవ చైర్మన్ అధ్యక్ష స్థానం వహించారు)

### PAPER PLACED ON THE TABLE:

A copy of the report on the "Decisions of the Business Advisory Committee" taken at its meeting held on 6<sup>th</sup> September, 2022, is placed on the Table of the House.

### PAPERS LAID ON THE TABLE:

MR. CHAIRMAN: All the papers listed in the Agenda are deemed to have been laid on the Table of the House.

1. A copy of the 21<sup>st</sup> Annual Report of the Southern Power Distribution Company of Telangana Limited for the Year, 2020-21, as required under Section 394(2) of the Companies Act, 2013.

2. A copy of the Annual Report of the Transmission Corporation of Telangana Limited for the Year, 2020-21, as required under Section 394 of the Companies Act, 2013.

3. A copy of the Audit Report of the Telangana Samagra Shiksha (TSS) for the Year, 2020-21, as per Para No.6.1.7 (h) of Manual on Financial Management and Procurement, Department of School Education and Literacy, Ministry of Human Resource Development, Government of India.

4. A copy in each of the following Regulations of the Telangana State Electricity Regulatory Commission, as required under Section 82 of the Electricity Act, 2003:

Sl. No.	Regulation No.	Regulation Title	Date of publication in the Telangana Gazette
1.	1 of 2022	TSERC (Terms and Conditions for Determination of Tariff for Wheeling and Retail Sale of Electricity) Second Amendment Regulation, 2022.	25.03.2022
2.	2 of 2022	TSERC (Fee) First Amendment Regulation, 2022.	25.03.2022
3.	3 of 2022	TSERC (Levy and collection of fees and charges by State Load Despatch Centre) First Amendment Regulation, 2022.	25.03.2022
4.	4 of 2022	TSERC (Terms and Conditions of Generation Tariff) First Amendment Regulation, 2022.	25.03.2022
5.	5 of 2022	TSERC (Terms and Conditions for determination of Transmission Tariff) First Amendment Regulation, 2022.	25.03.2022
6.	6 of 2022	TSERC (Deviation Settlement Mechanism and related matters) First Amendment Regulation, 2022.	01.04.2022
7.	7 of 2022	TSERC Renewable Power Purchase Obligation (Compliance by Purchase of Renewable Energy/ Renewable Energy Certificates) Regulation, 2022.	04.04.2022

5. A copy in each of the 4<sup>th</sup> and 5<sup>th</sup> Annual Reports of the Telangana State Renewable Energy Development Corporation Limited for the Years, 2017-18 and 2018-19, as required under Section 394 of the Companies Act, 2013.

**SHORT DISCUSSION ON  
"CENTRAL ELECTRICITY BILL-  
RAMIFICATIONS"**

**మిస్టర్ చైర్మన్:-** కేంద్ర విద్యుత్తు బిల్లు పర్యవసానాలు అనే అంశంపై అఘు చర్చ. శ్రీ సి. మధుసూదనా చారి గారిని మాట్లాడవల్సిందిగా కోరుతున్నాను.

**శ్రీ టి. జీవన్ రెడ్డి (మెదక్, నిజామాబాద్, ఆదిలాబాద్ మరియు కరీంనగర్ - పట్టభద్రుల నియోజక వర్గం):-** స్పెషల్ మెన్షన్ లేదా అధ్యక్షా.

**మిస్టర్ చైర్మన్:-** స్పెషల్ మెన్షన్ లేదు.

**శ్రీ సి. మధుసూదనా చారి (నామినేటెడ్):-** అధ్యక్షా, కేంద్ర విద్యుత్తు బిల్లుపై మాట్లాడేందుకు అవకాశం కల్పించిన తమరికి ధన్యవాదాలు తెలుపుతున్నాను. ఈ బిల్లుపై మాట్లాడే ముందు తెలంగాణ రాష్ట్రానికి, కరెంటుకు ఉన్నటువంటి అనుబంధం గురించి ఈ సభ దృష్టికి తీసుకురావలసిన అవసరం ఉంది. తెలంగాణ ప్రాంతం విద్యుత్తుకు కునారిల్లుతున్న పరిస్థితుల్లో ఆనాడు అధికారంలో ఉన్న ప్రభుత్వం విద్యుత్తు సంస్కరణల పేరిట విద్యుత్తు ఛార్జీలు పెంచాలనే నిర్ణయం తీసుకున్న నేపథ్యంలో, నాటి తెలంగాణ రాష్ట్ర ఉద్యమ నాయకుడు ఆనాటి ప్రభుత్వం తీసుకున్న నిర్ణయం వల్ల తెలంగాణ ప్రాంతం భయంకరమైన దుస్థితిలోకి నెట్టివేయబడుతుందని, తెలంగాణ రాష్ట్రాన్ని సాధించుకోవడమే ఏకైక పరిష్కార మార్గంగా భావించి అద్భుతమైన పోరాటానికి శ్రీకారం చుట్టడం జరిగింది. 2010వ సంవత్సరంలో తెలంగాణ రాష్ట్రం ఏర్పడక తప్పదు అనేటువంటి అనివార్యస్థితి కల్పించబడ్డ తరుణంలో, తెలంగాణ రాష్ట్ర ఏర్పాటును అడ్డుకోవాలని చూస్తూ, అడ్డుకోలేకపోతున్న శక్తులన్నీ తెలంగాణ రాష్ట్రం ఏర్పడితే నీళ్లు, నిధులు మరియు విద్యుత్తు ఎక్కడి నుండి వస్తాయనే ఒక రకమైన గందరగోళ వాతావరణాన్ని సృష్టించడం జరిగింది. తెలంగాణ ఉద్యమాన్ని నేరుగా ఎదుర్కోలేక తెలంగాణ ప్రజల్లో

ఒక రకమైన ఆపోహలు సృష్టించడం ద్వారా ఈ ఉద్యమాన్ని నిర్వీర్యం చేయాలనే ప్రయత్నం చేయడం జరిగింది. అయినా, మొక్కవోని దీక్షతో సాగిన ఉద్యమ ఫలితంగా 2014వ సంవత్సరంలో తెలంగాణ రాష్ట్రాన్ని సాధించుకోవడం జరిగింది. తెలంగాణ రాష్ట్రం ఏర్పడే నాటికి తెలంగాణ ప్రాంతంలో ఉన్న కరెంటు కష్టాలు, 1970-72వ సంవత్సరం నుండి నేను హై స్కూల్లో చదివే రోజు నుండి నాటి వరకు దాదాపు 50 సంవత్సరాలుగా తెలంగాణ రైతులు, ప్రజలు కరెంటు పరంగా ఎదుర్కొంటున్న అనేక సంఘటనలు చూసిన ప్రత్యక్ష సాక్షిని నేనేనని ఈ సందర్భంగా తెలుపుతున్నాను.

తెలంగాణ రాష్ట్రంలోని రైతులు బోర్ల మీదనే ఆధారపడి వ్యవసాయం చేసుకునే పరిస్థితిని కల్పించడమే కాకుండా దానికి భిన్నంగా కరెంటు ఇవ్వలేనటువంటి దుర్మార్గపు విధానాలు ఆనాటి ప్రభుత్వాలు కొనసాగించాయి. దానివల్ల కరెంటు ఎప్పుడు వస్తుందో, ఎప్పుడు పోతుందో తెలియని పరిస్థితి ఉండేది. ఒకనాడు తెలంగాణ రాష్ట్రంలో కరెంటు ఉంటే వార్త. దానిని పూర్తిగా మార్చి వేసిన చరిత్ర నేటి గౌరవ ముఖ్యమంత్రి శ్రీ కల్వకుంట్ల చంద్రశేఖర రావు గారిదేనని సగర్వంగా తెలుపుతున్నాను. మా నియోజకవర్గంలో గాని, మా జిల్లాలో గాని లేదా తెలంగాణ ప్రాంతంలో గాని అర్ధరాత్రి అపరాత్రి అని చూడకుండా కరెంటు కోసం వెళ్లి పాములు, తేళ్లు కుట్టి, జంతువుల దాడికి గురై లేదా కరెంటు షాకులతో చనిపోయేవారు. ఒక నిధంగా రాత్రిపూట కరెంటు మోటారు పెట్టడానికి వెళితే, ఎవరు ఏమనుకొని కాలుస్తున్నారో తెలియని దయనీయ పరిస్థితి తెలంగాణ ప్రాంతంలో సుధీర్ఘ కాలంపాటు కొనసాగింది. మా ప్రాంతంలో ఏ.డి.ఈ. అధికారులు ముందు పైరవీకారుల గుంపు ఉండేది. మా ప్రాంతంలో కరెంటు పైరవీలు చేసి, ఊరికి కరెంటు తెప్పించిన వారు సమితి అధ్యక్షులు కూడా అయ్యారు. దీనికి నేనే ప్రత్యక్ష సాక్షిని. గ్రామ సర్పంచులు కూడా కరెంటు పైరవీలు చేసే వారిని నమ్ముకుంటే, కరెంటు, స్తంభం మరియు ట్రాన్స్ ఫార్మర్లు వస్తే, తడి మడి ఎండిపోకుండా కాపాడుకోగలుగుతామనే భరోసాతో వారిని ప్రజా ప్రతినిధులుగా ఎన్నుకున్న సందర్భాలు కూడా తెలంగాణ ప్రాంతంలో కోకొల్లలుగా ఉన్నాయి. తెలంగాణ ప్రాంతంలోని రైతు బోరు వేయించి,

కరెంటు కనెక్షన్ తీసుకొచ్చి, ఒకవేళ మోటారు చెడిపోతే రిపేర్ కూడా అతనే చేసుకొని చివరికి కరెంటు బిల్లు కూడా తానే కట్టుకునేవాడు. ఈ విధంగా పంట పండితే ప్రజల కడుపు నిండుతుంది, పంట ఎండితే రైతు కడుపు మాడుతుంది. తెలంగాణ రాష్ట్రం ఏర్పడే నాటికి తెలంగాణ ప్రాంతంలో కరెంటు పరంగా కష్టాల పరంపర కొనసాగిన స్థితి ఉండేది. ఈనాడు అకుంఠిత దీక్షతో అద్భుతమైన పరిపాలనాపటిమ కలిగిన నాయకుడు మనకు ముఖ్యమంత్రిగా కొనసాగుతున్నాడు కాబట్టి, తెలంగాణ రాష్ట్రం విద్యుత్తు పరంగా భారత దేశంలో విద్యుత్తును అందించడంలో అగ్రభాగాన కొనసాగుతున్నందుకు ఈ వేదిక ద్వారా గౌరవ ముఖ్యమంత్రి గారికి హృదయపూర్వకమైన ధన్యవాదాలు తెలుపుతున్నాను. నాకున్న సమాచారం మేరకు తెలంగాణ ప్రాంతంలో మొదటి పవర్ ప్లాంట్ 1935వ సంవత్సరంలో స్థాపించబడితే, తెలంగాణ రాష్ట్రం ఏర్పడే నాటికి ఉన్న ఇన్స్టాల్డ్ కెపాసిటీ 7,778 మెగావాట్లు అయితే, ఈనాటి ఇన్స్టాల్డ్ కెపాసిటీ 17,667 మెగావాట్లుగా ఉంది. అంటే 58 సంవత్సరాల కాలంలో మన రాష్ట్రం ఇన్స్టాల్ చేసుకున్న పవర్ కెపాసిటీ 7,778 మెగావాట్లు కాగా తెలంగాణ రాష్ట్రం ఏర్పడిన ఎనిమిది సంవత్సరాల కాలంలో దాదాపు 10,000 మెగావాట్ల కెపాసిటీని పెంచుకోవడం జరిగింది. ఇంకా అదనపు విద్యుత్ ప్రొడక్షన్ కోసం కూడా బ్రహ్మాండమైన ప్రయత్నాలు కొనసాగుతున్నాయి. దేశంలో తలసరి విద్యుత్తు వినియోగం కంటే తెలంగాణ రాష్ట్రం ఉమ్మడిగా ఉన్నప్పుడు చివరి రోజుల్లో మన కన్జంప్షన్ ఆఫ్ పర్ క్యాపిటా 970 యూనిట్స్ గా ఉండేది. తెలంగాణ రాష్ట్రం ఏర్పడితే మీకు నీళ్లు, నిధులు, నియామకాలు ఎక్కడి నుండి వస్తాయని, బతుకులు చీకటిమయం అవుతాయని అనేవారు. ఈనాడు పవర్ పర్ క్యాపిటా కన్జంప్షన్ 1567 యూనిట్లు అయితే, తెలంగాణలో యావరేజీ పవర్ కన్జంప్షన్ ముందున్న 970 యూనిట్లకు అదనంగా 1156 యూనిట్లకు పెంచుకున్నాము. అంటే 2,100 పై చిలుకు యూనిట్లు ఈ రోజు తెలంగాణ పర్ క్యాపిటా పవర్ కన్జంప్షన్.

పలుకుతూ, ఈ ప్రాంతంలో తిరుగుతున్న వారి రాష్ట్రాల్లో చూస్తే చాలా దయనీయమైన స్థితి ఉంది. తెలంగాణ పర్ క్యాపిటా 2100 యూనిట్లు పైచిలుకుంటే యు.పి.లో 663 యూనిట్లు మాత్రమే ఉంది. అంటే దేశసగటు కంటే తెలంగాణ సగటులో చాలా ముందంజలో ఉన్నాము. తెలంగాణ రాష్ట్రం ఏర్పడే నాటికి 5,661 మెగా వాట్ల విద్యుత్తుతో పీక్ డిమాండ్ లో ఉంది. ఉమ్మడి రాష్ట్రంలో ఉన్నప్పుడు 13,168 మెగా వాట్ల విద్యుత్తుతో పీక్ డిమాండ్ ఉండేది. ప్రస్తుత సంవత్సరం మార్చి 29వ తేది నాటికి 14,160 మెగావాట్ల విద్యుత్తు పీక్ డిమాండ్ కు మన రాష్ట్రం చేరుకుంది. అంటే ఉమ్మడి రాష్ట్రంలో ఉన్న పీక్ డిమాండ్ కంటే మన రాష్ట్రం పీక్ డిమాండ్ ను అధిగమించడమంటే విద్యుత్తు రంగంలో ఎటువంటి పురోభివృద్ధితో తెలంగాణ ప్రాంతం ముందుకు సాగుతుందో ఈ అంకెలే చెబుతున్నాయి. మొత్తం భారత దేశంలో వ్యవసాయ రంగానికి ఉచిత విద్యుత్తు, అన్ని రంగాలకు 24 గంటల నాణ్యమైన విద్యుత్తును ఇస్తున్న ఏకైక రాష్ట్రం తెలంగాణ రాష్ట్రం. ఈ దేశాన్ని పాలిస్తున్న ప్రధాన మంత్రి గారి స్వరాష్ట్రం, దేశానికే రోల్ మోడల్ ని చెబుతున్న రాష్ట్రంలో 8 గంటలు మాత్రమే రైతాంగానికి విద్యుత్తును ఇస్తూ, యూనిట్ కు 60 పైసలు ఛార్జ్ చేస్తున్నారు. ప్రపంచ దేశాల తలసరి విద్యుత్తు వినియోగం, భారతదేశం యావరేజీ లేదా భారత దేశంలోని ఇతర రాష్ట్రాల పర్ క్యాపిటా చూస్తే మిగతా ప్రపంచం ఒక వైపు పోతుంటే భారతదేశం మాత్రం చాలా దయనీయమైన దుస్థితిలో కొనసాగుతోంది. ఉదాహరణకు ఐల్యాండ్ దేశంలో భౌగోళికంగా, నైసర్గికంగా ప్రత్యేకమైన పరిస్థితులు ఉన్నాయి. అక్కడ సంవత్సరానికి ఒక్కరికి పర్ క్యాపిటా 56,828 యూనిట్లుగా ఉంది. 2020వ సంవత్సరపు లెక్కల ప్రకారం ఒక్కరికి నార్వేలో 26,492 యూనిట్లు, కతార్ లో 16,656 యూనిట్లు, యు.ఎస్.ఎ 12,235 యూనిట్లు చైనాలో 5,297 యూనిట్లు మరియు భారత దేశంలో 972 యూనిట్ల విద్యుత్తు మాత్రమే ఉన్నది. అభివృద్ధి సూచికల్లో విద్యుత్తు కూడా ఒక ప్రధానమైన సూచిక. ఒక వైపు వాస్తవాలు ఈ రకంగా ఉంటే మాటలతో మధ్య పెట్టి వ్యక్తుల ప్రయోజనాల కోసం నిర్ణయాలు తీసుకుంటూ దేశాన్ని మరియు పోరాడి సాధించుకున్న తెలంగాణ..., తెలంగాణ రాష్ట్రం కొత్తగా

10.10 | ఈ మధ్య కాలంలో కొందరు పెద్ద నాయకులు మా  
ఉ. | దగ్గర డబుల్ ఇంజన్ గ్రోత్ ఉందని ప్రగల్భాలు

ఏర్పడిన రాష్ట్రం. అధికారంలో కొనసాగుతున్నది కూడా కొత్త పార్టీ. మరి ఒక కొత్త పార్టీ, కొత్త ప్రభుత్వం ఎనిమిది సంవత్సరాల కాలంలోనే అద్భుతమైన ఫలితాలను సాకారం చేసి బయట ఉన్న పోటీ ప్రపంచంతో తెలంగాణను పోటీ పెట్టే స్థితిలో అంత పట్టుదలతో పని చేస్తుంటే సహకరించాల్సింది పోయి ప్రతిబంధకాల మధ్య తెలంగాణను అడ్డుకునే ప్రయత్నం చేస్తున్నారు. ఇవాళ విచిత్రమైన విషయం ఏమిటంటే భారత దేశంలో ఉన్న ఇన్స్టాల్ కెపాసిటీని కూడా సద్వినియోగం చేసుకునే విధానాలు ప్రభుత్వం అవలంబించడం లేదు. ఈ రోజు తెలంగాణ గతంలో ఉన్న ఇన్స్టాల్ కెపాసిటీ కంటే 10,000 యూనిట్లు పెంచుకున్నది. ఇంకా దాదాపు 9,000 మెగా వాట్ల యూనిట్లు అదనంగా త్వరలో ఇన్స్టాల్ చేసుకోబోతున్నాము. తద్వారా అద్భుతమైన, వేగవంతమైన ప్రగతి దిశగా తెలంగాణ ప్రభుత్వం సాగుతుంది. నా దగ్గర ఉన్న సమాచారం ప్రకారం బూటాన్ తలసరి వినియోగం కన్నా భారత దేశ వినియోగం చాలా తక్కువగా ఉంది. అంతర్జాతీయ సూచీల ప్రకారం ఏ రకంగా చూసినా కూడా తెలంగాణ క్వాలిటీ డిఫరెన్స్ చూపిస్తుంది. భారత దేశం మాత్రం చాలా దయనీయమైన దుస్థితిలో కొనసాగుతోంది. తెలంగాణ రాష్ట్రం ఏర్పడకముందు విద్యుత్తు పరిస్థితి, రాష్ట్రం ఏర్పడిన తరువాత మెరుగైన పరిస్థితి అంతర్జాతీయంగా సాగుతున్న క్రమంలో మనం ఎక్కడున్నామనే విషయం నేను తమరి దృష్టికి తీసుకురావడం జరిగింది. ఈ రోజు సంస్కరణల యొక్క లక్ష్యం ప్రజల జీవితాల్లో వెలుగు, దేశాభివృద్ధి వెరసి భారత దేశం ఒక గౌరవప్రదమైన స్థితికి చేరుకోవడమని తెలియజేస్తున్నాను. విద్యుత్తు సంస్కరణలు, ఇతరత్రా ఆలోచిస్తున్న, ప్రతిపాదిస్తున్న సంస్కరణలన్నీ కూడా కొందరి వ్యక్తల జేబులు నింపడానికి చేస్తున్నారు. నాకు ప్రపంచ కుబేరుల లిస్టును రోజూ చూడడం బాగా అలవాటు. ఒకప్పుడు ఆ లిస్టులో 'జెఫ్ బిజోస్', అమోజాన్ ఇంకా తెలిసిన వారు ఉండేవారు. ఈ మధ్య కాలంలో 'ఎలన్ మస్క్' రాకెట్ స్పేడ్తో ప్రపంచ కుబేరుల్లో నెం.1 స్థానానికి వెళ్లారు. చాలా మంది అన్నిటికంటే వేగం దేనికి ఉంటుందంటే రాకెట్ వంటి పేర్లు చెబుతుంటారు. కానీ మనసు వేగం అన్నింటి కంటే గొప్పది. చాలా స్పీడ్. ఒక

నిమిషంలోనే చంద్రమండలం పోయి వస్తాము. అయితే ఈ రోజు భారత దేశంలో జరుగుతున్న సంస్కరణల పరమార్థం, ఈ 'ఎలన్ మస్క్' రాకెట్ స్పేడును మించి, మనోవేగంతో ఒకరిద్దరు పారిశ్రామిక దిగ్గజాలు ప్రపంచంలో నెం.1 స్థానానికి చేరడానికి ప్రజలను దోచి వాళ్ల జేబులు నింపే భయంకరమైన కుట్రలో, ప్రయత్నంలో భాగమే ఈ రోజు తీసుకురాబోతున్న సంస్కరణలు. ఆ రోజు తెలంగాణ ఉద్యమానికి శ్రీకారం చుట్టిన సందర్భంలో తెలంగాణలో రైతాంగాన్ని, వ్యవసాయ రంగాన్ని నిర్వీర్యం చేస్తూ, తెలంగాణలో కొనసాగుతున్న రైతు ఆత్మహత్యల పరంపర పెరగడానికి దోహదం అయిన నిర్ణయం తీసుకుంటేనే తెలంగాణ రాష్ట్ర సమితి ఆవిర్భవించి, చరిత్రాత్మకమైన ఉద్యమాన్ని కొనసాగించి, తెలంగాణ రాష్ట్రాన్ని సాధించింది. తదనంతరం తెలంగాణ రాష్ట్రంలో అద్భుతమైన ప్రగతి పురోగతి మనం చూస్తున్నాము. దేశంలో కేంద్ర ప్రభుత్వం తీసుకురాబోతున్న సంస్కరణలు కూడా అటువంటి దుర్మార్గపు దుస్థితికి దేశాన్ని నెట్టేసే ప్రయత్నం సాగుతున్నది. అందులో భాగంగా తెలంగాణకు కూడా ఫెర్రెస్, తీరని అన్యాయం జరిగే ప్రమాదం ఉంది కాబట్టి ఖచ్చితంగా ఇటువంటి దాన్ని వ్యతిరేకించాల్సిన అవసరముంది. ఇన్స్టాల్ కెపాసిటీని వినియోగం చేసుకుంటే దేశం కొంత మెరుగుపడుతుందని గౌరవ ముఖ్యమంత్రి గారు సూచిస్తున్నారు. మంచి సూచన చేసినప్పుడు దానిని స్వీకరించి, అనుగుణమైన చర్యలు తీసుకొని దేశానికి మంచి చేసే ప్రయత్నం చేయాలి తప్ప 'తాను పట్టిన కుందేలుకు మూడే కాళ్లు' అనే రకంగా చేస్తామంటే ఇది సహించే సందర్భము, విషయము కాదు. ఒక విద్యుత్తు రంగంలోనే కాకుండా, ప్రపంచ అభివృద్ధి సూచిలో ఈ మధ్య కాలంలో ఒక ఐదు, పది నివేదికలు నేను కొంత పెరిఫెరల్ గా చూడడం జరిగింది. 150 దేశాలను ప్రామాణికంగా తీసుకొని ఈ సూచీలు చూస్తే భారత దేశం ఏ విషయంలోనైనా 110-120 స్థానాల మధ్య ఉంటుంది. మరొక వైపు ఇటువంటి స్థితికి దిగజారుతూ సంస్కరణల పేరుతో ఇంకా దిగజారే ప్రయత్నం ఖచ్చితంగా గర్లించదగినది కాదు. నేను ఈ వేదిక ద్వారా తమరి ద్వారా ఇటువంటి నిర్ణయాలను వెనక్కి తీసుకోవాలని, దేశంలో అద్భుతమైన మోడల్ గా నిలుస్తున్న తెలంగాణ రాష్ట్రంలోని

పాలనను ఈ దేశంలో ప్రవేశపెడితే మంచిదనే సూచన చేస్తూ ఒక చక్కటి అంశం మీద మాట్లాడే అవకాశం కల్పించిన తదుపరికి హృదయపూర్వకమైన ధన్యవాదాలు తెలియజేస్తూ ముగిస్తున్నాను.

10.20

ఉ.

جناب سید امین الحسن جعفری (JANAB SYED AMINUL HASAN JAFRI, )  
:(LOCAL AUTHORITIES CONSTITUENCY - HYDERABAD  
چیرمین صاحب..... آپ نے مجھے بات کرنے کا موقع دیا، میں آپ کا شکریہ ادا کرتا ہوں۔ مجھ سے قبل جناب مدھوسوہن چاری صاحب نے تفصیل سے بیان کیا ہے کہ تلنگانہ میں برقی پیداوار میں کس طرح ترقی ہوئی اور مرکزی حکومت ریاستی حکومت کے کاموں میں دشواریاں پیدا کر رہی ہے۔ چند مسائل میں ایوان کے سامنے لانا چاہتا ہوں۔ پہلا..... 16 ستمبر 2020ء یعنی آج سے دو سال قبل اسی موضوع (سنٹرل الیکٹریٹی بل) پر ایوان میں بحث ہوئی تھی اور ریاستی حکومت کی جانب سے ایک قرارداد بھی پاس کیا گیا تھا، مرکزی حکومت برقی بل کو متعارف کرنے سے ریاستی حکومتوں کے اختیارات چھین لئے جائیں گے اور اس سے ریاستوں کو نقصان لاحق ہو سکتا ہے۔ میں چاہتا ہوں کہ جس طرح پچھلی مرتبہ ریاستی حکومت نے قرارداد پاس کی تھی، اسی طرز پر قرارداد لائی جائے اور ایوان میں پاس کیا جائے۔ دیگر ریاستوں کی طرح ہماری ریاست تلنگانہ مرکزی برقی بل کے خلاف ہے۔ دو سال کے بعد اسٹ میں پارلیمانی مانوس سیشن میں مرکزی برقی بل پیش کیا گیا اور اسے اسٹینڈنگ کمیٹی کے ذمہ کر دیا ہے۔ تمام ریاست میں حکمہ برقی کے ملازمین (ڈسکام، بڑانکو، جھکو) نے ایک دن کا احتجاج کیا، ملک میں کروڑہا صارفین ہیں اور 27 لاکھ ملازمین حکمہ برقی میں خدمت انجام دے رہے ہیں، ملازمین کو مرکزی برقی بل لاکو کرنے سے نقصان پہنچے گا۔ آج سے دو سال قبل اس مسئلہ پر نوٹ جاری کیا گیا تھا، جس کے بعد دیگر مسائل پر مرکز نے ریاستی حکومت کو دوبارہ ہدایت دی، جس سے ہماری ریاست تلنگانہ کو مزید نقصان ہوا۔ میں سرسری طور پر چند مسائل پر اپنی بات رکھنا چاہتا ہوں، پہلا..... (ملٹی پل ڈسٹریبیوشن لائسنس) مثال کے طور پر تلنگانہ میں سوئچنگ اور نارٹھ ڈسکام 33 اضلاع کا احاطہ کرتے ہیں۔ مرکزی بل کا اگر قانون لاکو ہوتا ہے، تو مزید ڈسکام عمل میں آسکتے ہیں۔ جس طرح سیل فون کی کمپنیاں کام کر رہی ہیں، ویسا ہی گھریلو صارفین کسی بھی بجلی گھر سے برقی خرید سکتے ہیں، جس سے کمپنیشن میں اضافہ ہوگا، لیکن ڈسٹریبیوشن نٹ ورک ایک رہے گا۔

ڈسکام ایک ہی نٹ ورک کو استعمال کرتے ہوئے گھریلو صارفین کو بجلی فراہم کرے گا، اس پر کس طرح عمل ہوگا؟ دوسرا..... 1999ء میں چند رابا بو کی حکومت میں پاور سیکٹر کو درست کیا گیا، متحدہ ریاست آندھرا پردیش میں ورلڈ بینک سے لون بھی لیا گیا تھا، اس وقت ڈسکام کو فیس - II میں پرائیویٹائزیشن کرنے کی بات کی گئی تھی۔ فیس - I میں اس کی اصلاح کا کام رک گیا۔ ڈسٹریبیوشن کمپنیاں، ٹرانسمیشن کارپوریشن اور جھکو کو تشکیل دیا گیا تھا اور اے پی ایس سی بی کو ختم کر کے جزییشن، ٹرانسمیشن اور ڈسکام کی کمپنیاں بنائی گئی تھیں۔ ڈسکام کو بنایا جائے گا اور اس کے ساتھ ہی ساتھ ٹرانسمیشن کے پرائیویٹائزیشن کی بات کی جا رہی ہے، یہ بھی نقصان دہ ثابت ہوگا۔ جزییشن کیلئے پرائیویٹ کمپنیاں کو رکھا گیا ہے، پی پی ایس (پاور پراجیز اگر بھینٹ) ٹرانسکو، ڈسکام برقی خریداری کر سکتے ہیں۔ ٹرانسمیشن اور ڈسٹریبیوشن نٹ ورک کے پرائیویٹائزیشن کو روکنا چاہئے، اس کے لئے تلنگانہ حکومت کو شش کر رہی ہے، اس کی ہم بھرپور تائید کرتے ہیں۔ تیسرا..... (پے منٹ سیکورٹی میکانزم) تلنگانہ کی تشکیل کے بعد بجلی کی شدید قلت ہو رہی تھی اس کی وجہ ریجنل لوڈ ڈسپاچ سنٹر جو کہ بنگلور میں ہے، تلنگانہ کو بجلی کی فراہمی سے انکار کیا جا رہا تھا اور آندھرا پردیش کو زیادہ برقی فراہم کی جا رہی تھی، تلنگانہ کو برقی سربراہی روک دی جا رہی تھی، اس کی وجہ بجلی کی قلت ہو رہی تھی، اب ریجنل لوڈ ڈسپاچ سنٹر اور نیشنل لوڈ ڈسپاچ سنٹر کو یہ اختیارات دئے جا رہے ہیں کہ ڈسکام سے برقی خریدی کے بعد اگر بجلی کا بل ادا نہیں کر پائے تو آراءے ڈی سی کے ذریعے این اے ڈی سی برقی منقطع کر دے گی۔ گھریلو صارفین، تجارتی اور صنعتی ادارے تو اپنا بل وقت پر ادا کر رہے ہیں، اگر ڈسکام کسی وجہ سے پاور ہزیشن اور ٹرانسمیشن کمپنیز کو رقم ادا نہیں کر سکی تو ریاست کی برقی منقطع کیسے کر سکتے ہیں؟ پے منٹ سے جوڑنا یہ کوئی اچھی بات نہیں ہے۔ چند دن قبل تلنگانہ میں نیشنل پاور ایجنسی کے ذریعے برقی سربراہی سے انکار کیا گیا تھا، یہ ٹھیک بات نہیں ہے۔ قابل اعتماد ذرائع کی بجلی خریدنے پر زور دیا جا رہا ہے۔ قومی سطح پر سٹیج مقرر کیا جا رہا ہے، ریاست میں بجلی طلب کے مطابق گنجائش ہے تو ریاست کو تناسب کے حساب سے اجازت دی جائے تو بہتر ہوگا۔ گھریلو صارفین اور فارم بیکٹر کو کراس سبڈی دی جا رہی ہے، تجارتی اور صنعتی

10.30

ఉ.

సార్వభౌమత్వం కోసం సమగ్రంగా పనిచేయాలి. అధ్యక్షా, నమస్కారం. నాకు మాట్లాడే అవకాశమిచ్చినందుకు ముందుగా తమరికి నా ధన్యవాదాలు. ఇప్పటి దాకా సభ్యులు మధుసూదనా చారి గారు, జాఫ్రీ గారు పవర్ సెక్టార్ కు సంబంధించిన ఈ బిల్లు గురించి మాట్లాడుతూ ఎంతో డేటాను తెలియజేశారు. పవర్ జనరేషన్, ట్రాన్స్మిషన్, పవర్ డిస్ట్రిబ్యూషన్ గురించి, అలాగే తెలంగాణ రాకముందు కరెంటు కష్టాలు, వచ్చిన తరువాత చేపట్టిన కరెంటు విధానాల గురించి వివరించారు. అన్ని వివరాలను లెక్కలతో సహా చెప్పారు. తెలంగాణ రాష్ట్రం ఏర్పడకముందున్న కరెంటు కష్టాల గురించి 2, 3 విషయాలను తమరి ద్వారా ఈ సభ దృష్టికి తీసుకువస్తాను.

అధ్యక్షా, చదువుకునే పిల్లలున్న ఇంట్లో, పేపెంట్లున్న ఇంట్లో.., అప్పట్లో కరెంటు సరిగ్గా లేకపోవడం వల్ల వాళ్ళెన్ని కష్టాలు పడ్డారో చెప్పనలవి కాదు. పరీక్షల కోసం చదువుకుంటున్న పిల్లలకు కరెంటు ఎప్పుడు పోతుందో, ఎప్పుడు వస్తుందో కూడా తెలియదు. అదే విధంగా కరెంటు మీద ఆధారపడి ఉండేటువంటి పేపెంట్లు గానీ, పెద్దవారు గానీ, వృద్ధులు గానీ ఇంట్లో ఉన్నప్పుడు కూడా కరెంటు తరచూ పోతుండడంతో వారు తప్పనిసరి పరిస్థితుల్లో ఇన్స్టర్ల మీద ఆధారపడేవారు. ఇన్స్టర్ల అమ్మే వారి వ్యాపారాలు రకరకాల మోడల్స్ తో కళకళలాడుతుండేవి. ఇన్స్టర్ల కొనడానికి ఒక్కో ఇంట్లో పెద్ద బడ్జెట్ కేటాయింపుకునేవాళ్ళు. ఎక్కువ ధరలు పెట్టి ఇన్స్టర్ల కొనలేక, కొన్న వాటిని రిపేర్లు చేయించలేక ఇబ్బందులు పడేవాళ్ళు. తెలంగాణ రాష్ట్రమేర్పడిన తరువాత వీటి అవసరమే లేకుండా పోయింది, నిరంతరాయ విద్యుత్తును పొందగలుగుతున్నారు. కేవలం చదువుకునే పిల్లల కోసమే కాదు, పరిశ్రమలు నిరంతరాయంగా నడవాలన్నా uninterrupted current ఉండాలి. కరెంటు సౌకర్యముంటేనే కొత్త పరిశ్రమలు పుట్టుకొస్తాయి. అదే విధంగా వ్యవసాయానికి నచ్చిడిపైన గానీ, రాయితీలపై గానీ లేదా వీలైతే ఉచిత విద్యుత్తుని కూడా అందించవలసి ఉంది. ఆ విధంగా రైతులకు 24 గంటల ఉచిత కరెంటుని ఇవ్వడం వల్ల మన వ్యవసాయోత్పత్తులు ఎంతగా అభివృద్ధి చెందాయో

శ్రీమతి సురభి వాణీ దేవి (రంగారెడ్డి, మహబూబ్ నగర్ మరియు హైదరాబాద్ - పట్టభద్రుల నియోజక వర్గం):-

అధ్యక్షా, నమస్కారం. నాకు మాట్లాడే అవకాశమిచ్చినందుకు ముందుగా తమరికి నా ధన్యవాదాలు. ఇప్పటి దాకా సభ్యులు మధుసూదనా చారి గారు, జాఫ్రీ గారు పవర్ సెక్టార్ కు సంబంధించిన ఈ బిల్లు గురించి మాట్లాడుతూ ఎంతో డేటాను తెలియజేశారు. పవర్ జనరేషన్, ట్రాన్స్మిషన్, పవర్ డిస్ట్రిబ్యూషన్ గురించి, అలాగే తెలంగాణ రాకముందు కరెంటు కష్టాలు, వచ్చిన తరువాత చేపట్టిన కరెంటు విధానాల గురించి వివరించారు. అన్ని వివరాలను లెక్కలతో సహా చెప్పారు. తెలంగాణ రాష్ట్రం ఏర్పడకముందున్న కరెంటు కష్టాల గురించి 2, 3 విషయాలను తమరి ద్వారా ఈ సభ దృష్టికి తీసుకువస్తాను.

అధ్యక్షా, చదువుకునే పిల్లలున్న ఇంట్లో, పేపెంట్లున్న ఇంట్లో.., అప్పట్లో కరెంటు సరిగ్గా లేకపోవడం వల్ల వాళ్ళెన్ని కష్టాలు పడ్డారో చెప్పనలవి కాదు. పరీక్షల కోసం చదువుకుంటున్న పిల్లలకు కరెంటు ఎప్పుడు పోతుందో, ఎప్పుడు వస్తుందో కూడా తెలియదు. అదే విధంగా కరెంటు మీద ఆధారపడి ఉండేటువంటి పేపెంట్లు గానీ, పెద్దవారు గానీ, వృద్ధులు గానీ ఇంట్లో ఉన్నప్పుడు కూడా కరెంటు తరచూ పోతుండడంతో వారు తప్పనిసరి పరిస్థితుల్లో ఇన్స్టర్ల మీద ఆధారపడేవారు. ఇన్స్టర్ల అమ్మే వారి వ్యాపారాలు రకరకాల మోడల్స్ తో కళకళలాడుతుండేవి. ఇన్స్టర్ల కొనడానికి ఒక్కో ఇంట్లో పెద్ద బడ్జెట్ కేటాయింపుకునేవాళ్ళు. ఎక్కువ ధరలు పెట్టి ఇన్స్టర్ల కొనలేక, కొన్న వాటిని రిపేర్లు చేయించలేక ఇబ్బందులు పడేవాళ్ళు. తెలంగాణ రాష్ట్రమేర్పడిన తరువాత వీటి అవసరమే లేకుండా పోయింది, నిరంతరాయ విద్యుత్తును పొందగలుగుతున్నారు. కేవలం చదువుకునే పిల్లల కోసమే కాదు, పరిశ్రమలు నిరంతరాయంగా నడవాలన్నా uninterrupted current ఉండాలి. కరెంటు సౌకర్యముంటేనే కొత్త పరిశ్రమలు పుట్టుకొస్తాయి. అదే విధంగా వ్యవసాయానికి నచ్చిడిపైన గానీ, రాయితీలపై గానీ లేదా వీలైతే ఉచిత విద్యుత్తుని కూడా అందించవలసి ఉంది. ఆ విధంగా రైతులకు 24 గంటల ఉచిత కరెంటుని ఇవ్వడం వల్ల మన వ్యవసాయోత్పత్తులు ఎంతగా అభివృద్ధి చెందాయో

అధ్యక్షా, చదువుకునే పిల్లలున్న ఇంట్లో, పేపెంట్లున్న ఇంట్లో.., అప్పట్లో కరెంటు సరిగ్గా లేకపోవడం వల్ల వాళ్ళెన్ని కష్టాలు పడ్డారో చెప్పనలవి కాదు. పరీక్షల కోసం చదువుకుంటున్న పిల్లలకు కరెంటు ఎప్పుడు పోతుందో, ఎప్పుడు వస్తుందో కూడా తెలియదు. అదే విధంగా కరెంటు మీద ఆధారపడి ఉండేటువంటి పేపెంట్లు గానీ, పెద్దవారు గానీ, వృద్ధులు గానీ ఇంట్లో ఉన్నప్పుడు కూడా కరెంటు తరచూ పోతుండడంతో వారు తప్పనిసరి పరిస్థితుల్లో ఇన్స్టర్ల మీద ఆధారపడేవారు. ఇన్స్టర్ల అమ్మే వారి వ్యాపారాలు రకరకాల మోడల్స్ తో కళకళలాడుతుండేవి. ఇన్స్టర్ల కొనడానికి ఒక్కో ఇంట్లో పెద్ద బడ్జెట్ కేటాయింపుకునేవాళ్ళు. ఎక్కువ ధరలు పెట్టి ఇన్స్టర్ల కొనలేక, కొన్న వాటిని రిపేర్లు చేయించలేక ఇబ్బందులు పడేవాళ్ళు. తెలంగాణ రాష్ట్రమేర్పడిన తరువాత వీటి అవసరమే లేకుండా పోయింది, నిరంతరాయ విద్యుత్తును పొందగలుగుతున్నారు. కేవలం చదువుకునే పిల్లల కోసమే కాదు, పరిశ్రమలు నిరంతరాయంగా నడవాలన్నా uninterrupted current ఉండాలి. కరెంటు సౌకర్యముంటేనే కొత్త పరిశ్రమలు పుట్టుకొస్తాయి. అదే విధంగా వ్యవసాయానికి నచ్చిడిపైన గానీ, రాయితీలపై గానీ లేదా వీలైతే ఉచిత విద్యుత్తుని కూడా అందించవలసి ఉంది. ఆ విధంగా రైతులకు 24 గంటల ఉచిత కరెంటుని ఇవ్వడం వల్ల మన వ్యవసాయోత్పత్తులు ఎంతగా అభివృద్ధి చెందాయో

మనమందరం చూస్తూనే ఉన్నాం. గత రెండు సంవత్సరాలుగా వ్యవసాయోత్పత్తుల విషయంలో గణనీయమైన పెరుగుదల కనబడుతోంది. ఆ విధంగా పండిన వడ్లను కొనడానికి కూడా గత సంవత్సరం కేంద్ర ప్రభుత్వం ఎంతో రసాభాసా చేసిన సంగతి మనందరికీ తెలిసిందే.

అధ్యక్షా, నేను ఒక మహిళగా, ఒక అమ్మగా, ఒక టీచర్ గా చెప్తున్నాను. కేంద్ర ప్రభుత్వం తెస్తున్న ఈ విద్యుత్తు సవరణ బిల్లు వల్ల రైతులు కరెంటు కష్టాలకు లోనై మళ్ళీ ఇబ్బందులు పడే పరిస్థితులు పునరావృతం అవుతాయేమోనని ఆందోళనగా ఉంది. కేంద్రం తెస్తున్న ఇటువంటి చట్టం వల్ల ఎటువంటి ప్రయోజనముంటుంది? పరిశ్రమలతోపాటు, విద్యార్థులు, రైతులు మరలా ఇబ్బందులకు గురవుతారని అనిపిస్తోంది. విద్యుత్తు సవరణల పేరుతో ప్రైవేటు విద్యుత్తు సంస్థల కొరకు కేంద్రం బార్గా తలుపులు తెరుస్తోందని నేననుకుంటున్నాను. విద్యుత్తు కోసం యుద్ధం మొదలైందని నేననుకుంటున్నాను. పవర్ ఫుల్ స్టేట్ ని పవర్ లెస్ స్టేట్ గా చేయాలనేదే వాళ్ళ మొదటి సిద్ధాంతంగా కనిపిస్తోంది. గత కొంత కాలంగా కేంద్రం వైఖరిని మనం చూస్తూ ఉన్నాం. కొన్ని రాష్ట్రాల పట్ల వివక్ష చూపించడాన్ని, ముఖ్యంగా అభివృద్ధి చెందుతున్నటువంటి తెలంగాణ వంటి రాష్ట్రాలపై కేంద్ర ప్రభుత్వ వైఖరి మనకు స్పష్టమవుతోంది. పవర్ ఫుల్ స్టేట్ గా తయారవుతున్న తెలంగాణ రాష్ట్రాన్ని పవర్ లెస్ స్టేట్ గా చేయడంలో ఒక భాగంగా ఇలాంటి చట్టం తీసుకువస్తుందేమో అనిపిస్తోంది.

విద్యుత్తుతో వ్యాపారం చేయడమనేది సరైనది కాదు. ఏ దేశమైనా, ఏ రాష్ట్రమైనా విద్యుత్తు మరియు విద్యులతో వ్యాపారం చేస్తే, ఆ దేశం, ఆ రాష్ట్రం అభివృద్ధి పథంలోకి పోలేవు. ఒకవేళ ఈ బిల్లు కనుక పాస్ అయితే, అన్ని రాష్ట్ర ప్రభుత్వాలపై పెత్తనమంతా కేంద్ర ప్రభుత్వం చేతిలోకి పోతుందని నేననుకుంటున్నాను. రైతులకు ఉచిత కరెంటు సరఫరాను ఆపితే, వ్యవసాయం మరలా మొదటికొస్తుందని మరొక్కసారి తమరి ద్వారా ఈ సభకు తెలియజేస్తున్నాను. అభివృద్ధి చెందుతున్నటువంటి రాష్ట్రాలను కేంద్రం అన్ని విధాలుగా తన గుప్పిల్లోకి తీసుకోవడానికి సామ, దాన, బేధ, దండోపాయలను ఉపయోగిస్తోందనీ, అందులో భాగంగానే ఈ బిల్లుని తన చివరి

అస్తంగా ఉపయోగిస్తోందని నేననుకుంటున్నాను. అధ్యక్షా, ఏ సెక్టార్ అయినా నడవాలంటే విద్యుత్తు అవసరం ఎంతగానో ఉంటుంది. ఏది అభివృద్ధి చెందాలన్నా మనకు విద్యుత్తు అవసరం ఎంతగానో ఉంటుంది. కాబట్టి నేను కేంద్ర ప్రభుత్వం ప్రవేశ పెట్టబోతున్న ఈ యొక్క విద్యుత్తు సవరణ బిల్లుని వ్యతిరేకిస్తున్నానని సభా ముఖంగా తమరికి తెలియజేస్తున్నాను. నాకీ అవకాశం ఇచ్చినందుకు తమరికి నా ధన్యవాదాలు.

**10.40 | శ్రీ.టి.జీవన్ రెడ్డి:-** అధ్యక్షా, విద్యుత్తు వినియోగానికి ఉ. సంబంధించి రాష్ట్రాలకున్న అధికారాలపై ఆంక్షలు విధించే దిశగా కేంద్ర ప్రభుత్వం తీసుకువస్తున్న విద్యుత్తు సవరణ చట్టాన్ని, గతంలో తెలంగాణ రాష్ట్ర శాసనమండలి నిరసిస్తూ, వ్యతిరేకంగా తీర్మానం కూడా చేయడం జరిగింది. వాస్తవంగా ఏ రాష్ట్ర ప్రభుత్వమైనా గానీ, ఆ రాష్ట్ర పరిధిలో ఉన్నటువంటి విద్యుదుత్పత్తి, రాష్ట్రంలోని ప్రాధాన్యతాంశాలను దృష్టిలో ఉంచుకుని దాని వినియోగ విషయమై నిర్ణయాలు తీసుకుంటుంది. కేంద్ర ప్రభుత్వం సూచనలు చేయొచ్చు. కానీ, ఫెడరల్ స్ఫూర్తికి భిన్నంగా ఆంక్షలను విధించడం సరైనది కాదు.

అధ్యక్షా, ముఖ్యంగా మొదటి నుండి కూడా తెలంగాణ ప్రాంతం వ్యవసాయాధారిత ప్రాంతం. వ్యవసాయానికి ప్రాధాన్యతనిచ్చేటువంటి ప్రాంతం. ఆనాడు ఉమ్మడి రాష్ట్రంలో తెలంగాణ ప్రాంతంలో అత్యధికంగా విద్యుత్తుపై ఆధారపడి వ్యవసాయం చేస్తున్నామనే భావనతో, 2004లో ఉమ్మడి రాష్ట్రంలో కాంగ్రెస్ పార్టీ అధికారంలోకి వచ్చినప్పుడు, ఆనాటి ముఖ్యమంత్రి డా.వై.ఎస్.రాజశేఖర్ రెడ్డి గారు, "రాష్ట్రంలోని వ్యవసాయ రంగాన్ని కాపాడడానికి రైతాంగానికి ఉచిత విద్యుత్తు కల్పించబడే విధంగా" వారు నిర్ణయం తీసుకుని మొట్టమొదటి సంతకం చేయడం జరిగింది. రైతులు చెల్లించవలసిన బకాయిలను కూడా మాఫీ చేయడం జరిగింది. తెలంగాణ ప్రాంతంలోని రైతాంగం అత్యధికంగా వ్యవసాయంపై ఆధారపడి ఉందనే విషయాన్ని చెప్పడానికే నేను ఈ విషయాన్ని పేర్కొంటున్నాను.

ఆంధ్ర ప్రదేశ్ రాష్ట్ర పునర్విభజన చట్టంలో కూడా తెలంగాణ ప్రాంతంలోని వ్యవసాయ రంగం అత్యధికంగా

విద్యుత్తు వినియోగంపై ఆధారపడి ఉండన్న కారణంగానే, ఉమ్మడి రాష్ట్రంలో ఉన్నటువంటి విద్యుత్తు ఉత్పాదనను..., సాధారణంగా రాష్ట్రపునర్విభజనలో వివిధ అంశాలను జనాభా ప్రాతిపదికన విభజించడం జరుగుతుంది. కానీ, విద్యుత్తు పంపిణీ మాత్రం వినియోగాన్ని పరిగణనలోనికి తీసుకుని విభజించుకోవడం జరిగింది. దీనికి అనుగుణంగా మన తెలంగాణ రాష్ట్రానికి 53.89% పొందగలిగే విధంగా, ఆంధ్ర ప్రదేశ్ రాష్ట్రానికి 46.11% పొందగలిగే విధంగా ఆంధ్ర ప్రదేశ్ రాష్ట్ర పునర్విభజన చట్టంలో 12వ షెడ్యూల్ లో పొందుపరచడం జరిగింది. అంటే, తెలంగాణ ప్రాంతం వ్యవసాయానికి ఎంత ప్రాధాన్యతనిస్తుందనే విషయం స్పష్టమవుతోంది. భవిష్యత్తులో తెలంగాణ ప్రాంతంలోని రైతులకు ఇబ్బందులు కలుగకుండా చూడాలనే ఆలోచనతో తెలంగాణ ప్రాంతానికి కావలసినంత విద్యుత్తుని సమకూర్చే విధంగా రాష్ట్ర పునర్విభజన చట్టంలో పొందుపరచడం జరిగింది. రాష్ట్రం ఏర్పడిన తదుపరి కొత్తగా విద్యుదుత్పాదన ప్రాజెక్టులను చేపట్టడంతో, కొంతవేర వునం విద్యుదుత్పాదనలో పురోగతిని సాధించాం.

రాష్ట్ర పునర్విభజన చట్టంలో పేర్కొన్న మరొక అంశం, మన భవిష్యత్తు అవసరాలను దృష్టిలో ఉంచుకుని, మన రాష్ట్రంపై ఏవిధమైన ఆర్థిక భారం లేకుండా, ఎస్టీపీసీ ద్వారా 4,000 మెగావాట్ల విద్యుదుత్పాదన ప్రాజెక్టుతోపాటు అందులో ఉత్పాదనయ్యే విద్యుత్తులో 90% విద్యుత్తుని మన తెలంగాణ రాష్ట్రానికికేటాయింపులు చేయబడే విధంగా ఆంధ్ర ప్రదేశ్ రాష్ట్ర పునర్విభజన చట్టంలో పొందుపరచబడి ఉంది. దానికి అనుగుణంగానే రామగుండం ప్రాంతంలోని ఎస్టీపీసీ ద్వారా 1,600 మెగావాట్ల లోడ్ తీసుకోబోతున్నాం. వాస్తవంగా ఈ ఎస్టీపీసీ నుండి 4,000 మెగావాట్లను పొందగలిగే పరిస్థితి ఉన్నందున, ఆ ప్రాజెక్టుని సకాలంలో పూర్తి చేసేవిధంగా మనం కేంద్రంపై ఒత్తిడి తీసుకువచ్చే దిశగా కూడా ఆలోచన చేయవలసి ఉంది. ఇప్పుడు యాదాద్రి పవర్ ప్రాజెక్టుని మన స్వంత పెట్టుబడితో ప్రారంభించే ప్రయత్నం చేస్తున్నాం. కానీ, అది మన రాష్ట్ర exchequer మీద burden కాబోతోంది. కానీ, ఎస్టీపీసీ రాష్ట్ర exchequer మీద ఏవిధంగా కూడా burden కాకుండా మన రాష్ట్రానికి 4,000 మెగా

వాట్లను పొందగలిగే వీలుంది. కాబట్టి, ఈరోజు ప్రతిపాదించాలనుకున్న 'విద్యుత్తు వినియోగంపై కేంద్ర ప్రభుత్వం విధించబోతున్న ఆంక్షలను నిలువరింపజేసే విధంగా తీర్మానాన్ని పాస్ చేయడంతో పాటుగా, 4,000 మెగావాట్ల విద్యుదుత్పాదన ప్రాజెక్టుని సాధ్యమైనంత తొందరలో గ్రౌండ్ చేసే విధంగా కేంద్ర ప్రభుత్వంపై ఒత్తిడి తెస్తే బాగుంటుందని నా భావన.

విద్యుదుత్పాదన ప్రాజెక్టులని ఎప్పుడూ కూడా పిట్ గేట్ లో ఏర్పాటు చేయాలని గౌరవ ముఖ్యమంత్రి గారు ఉద్యమ సమయంలో ఎప్పుడూ పేర్కొంటూ ఉండేవారు. పిట్ గేట్ లో విద్యుదుత్పాదన ప్రాజెక్టులను ఏర్పాటు చేయడం వల్ల రవాణా భారం లేకుండా బొగ్గును సరఫరా చేసేందుకు అవకాశముంటుంది. ప్రస్తుత కేంద్ర ప్రభుత్వ విధానాల మేరకు సూపర్ క్రిటికల్ ప్రాజెక్టులకు ప్రాధాన్యతనిస్తున్నారు. మా రామగుండంలో బి-పవర్ ప్రాజెక్టు సబ్ క్రిటికల్ ప్రాజెక్టుగా కొనసాగుతోంది. అది సబ్ క్రిటికల్ ప్రాజెక్టు కావడంతో దాన్ని మూసివేయాలనే ఒక కుట్ర జరుగుతోంది. యాదాద్రి ప్రాంతంలో, మనకు బొగ్గు అందుబాటులో లేని చోట్ల మనం పవర్ ప్రాజెక్టుల గురించి ఆలోచిస్తున్న నేపథ్యంలో, రామగుండంలో బొగ్గు అందుబాటులో ఉంది, నీరు అందుబాటులో ఉంది, స్థలం అందుబాటులో ఉంది, కాబట్టి, రామగుండం బి-పవర్ ప్లాంటుని సూపర్ క్రిటికల్ గా తీర్చిదిద్దబడే విధంగా పునర్నిర్మాణం చేయడానికి చొరవ చూపించాలని నేను రాష్ట్ర ప్రభుత్వానికి నివేదిస్తున్నాను.

రాష్ట్ర ప్రభుత్వం ఏ విధమైనటువంటి ఆంక్షలు లేకుండా రాష్ట్రంలోని వ్యవసాయ రంగానికి 24 గంటలపాటు ఉచిత విద్యుత్తు సరఫరా చేయాలని భావిస్తున్నప్పటికీ, ప్రస్తుతమున్నటువంటి పరిస్థితుల్లో 24 గంటలపాటు కరెంటుని సరఫరా చేయడం సాధ్యం కావడం లేదు. Earlier it was, for some time. ఇప్పుడున్న పరిస్థితిల్లో ఉదయం 6 గంటలకు కరెంటు వస్తే, సాయంత్రం 4 గంటలకో, 5 గంటలకో పోతుంది. Maximum we are able to get only 9 to 10 hours. గతంలో 24 గంటలపాటు విద్యుత్తు సరఫరా చేసినప్పుడు, ట్రాన్స్ ఫార్మర్లపై లోడ్ పడకుండా ఉండేందుకు స్థానికంగా ఉండే రైతులు, phased

manner లో, కొద్ది మంది రైతులు ఒక పర్యాయం, మరికొద్దిమంది రైతులు మరొక పర్యాయం విద్యుత్తుని వినియోగించుకునేవారు. ఇవాళ supplying hours restrict కావడంతో, అందరు రైతులు ఒకేసారి మోటార్లు ఆన్ చేయడంతో ట్రాన్స్‌ఫార్మర్లు ఎక్కువగా కాలిపోతున్నాయి.

**డా. పల్లారాజేశ్వర్ రెడ్డి:-** లేదు అధ్యక్షా, అలా ఎక్కడా లేదు. మొత్తం సత్యం. ఎక్కడా రికార్డు కాలేదు.

**శ్రీ టి.జీవన్ రెడ్డి:-** అధ్యక్షా, నేను అసత్యమాడడం లేదు. అధ్యక్షా, మీరు చెప్పండి..

**డా. పల్లారాజేశ్వర్ రెడ్డి (వరంగల్, ఖమ్మం మరియు నల్గొండ - పట్టభద్రుల నియోజక వర్గం):-** అధ్యక్షా, ఏ ఊర్లో, ఎక్కడ, ఏ సమయంలో కాలిపోయాయో స్పెసిఫిక్గా చెప్పమనండి.

**శ్రీ టి.జీవన్ రెడ్డి:-** దయచేసి ఒక శ్వేతపత్రం ప్రకటించండి. I am on record. Chairman Sir, జగిత్యాల జిల్లాలో ప్రతీరోజూ 15 నుండి 20 ట్రాన్స్‌ఫార్మర్లు కాలిపోతున్నాయి. మీరు కావాలంటే, దయచేసి ఒకసారి ట్రాన్స్‌ఫార్మర్స్ రిప్లేస్మెంట్ కేంద్రంలో వివరాలు తెలుసుకోండి. పవర్ సప్లైకి సంబంధించి కూడా దయచేసి వివరాలు తెలుసుకొని మాట్లాడండి. ఒక శ్వేత పత్రం ప్రకటించండి, for the last one year..

**మిస్టర్ చైర్మన్:-** జీవన్ రెడ్డి గారూ, మాకు 12 గంటల కంటే కావాలి, మాకు 24 గంటల కంటే వద్దని కోరుతున్న రైతాంగం కూడా ఉంది. అటువంటి డిమాండ్ కొన్ని ప్రాంతాల్లో ఉన్న మాట వాస్తవం.

**శ్రీ టి.జీవన్ రెడ్డి:-** అధ్యక్షా, నేను మీతో ఏకీభవిస్తున్నాను. ఇక్కడ సమస్య ఏంటంటే, నేను కూడా 24 గంటల పాటు కంటే సరఫరా చేయమని డిమాండ్ చేయడం లేదు. మీరు ఇవ్వగలిగేటువంటి 9, 10 గంటల కంటేనా ఫరవాలేదు.

**డా. పల్లారాజేశ్వర్ రెడ్డి:-** లేదండీ, మీరు మాట్లాడేది తప్పు. మేము కంటే సరఫరాని కేవలం 9, 10 గంటలే ఇవ్వడం లేదు.

**శ్రీ టి.జీవన్ రెడ్డి:-** ఎంతిస్తున్నారు మరి?

**డా. పల్లారాజేశ్వర్ రెడ్డి:-** 24 గంటల కంటే నిస్తున్నాము.

**శ్రీ టి.జీవన్ రెడ్డి:-** అధ్యక్షా, నేను గౌరవ చైర్మన్ గారికి విజ్ఞప్తి చేస్తున్నాను. జగిత్యాల జిల్లా, కరీంనగర్ జిల్లా లేదా తెలంగాణ రాష్ట్రంలో ఎక్కడా గానీ, సబ్ స్టేషన్ వారీగా 2022 జనవరి 1వ తేదీ నుండి ఏ సబ్ స్టేషన్లో వ్యవసాయ రంగానికి ఎన్ని గంటలు ఉచిత విద్యుత్తుని ఇచ్చారో ఒక శ్వేతపత్రం ప్రకటించమనండి. తేలిపోతుంది. వాస్తవాలను అంగీకరించకుండా....

**మిస్టర్ చైర్మన్:-** జీవన్ రెడ్డి గారూ, మీరు లేవనెత్తిన అంశానికి మంత్రిగారు వచ్చిన తరువాత వారు సమాధానమిచ్చేటప్పుడు చెప్తారు.

**శ్రీ టి.జీవన్ రెడ్డి:-** థ్యాంక్యూ అధ్యక్షా, నేను ఆ అంశంపై వివాదాన్ని కొనసాగించదలచుకోలేదు. ట్రాన్స్‌ఫార్మర్లు కాలిపోవడానికి కారణం మాత్రమే చెప్తున్నాను. ఏక కాలంలో మోటార్లు వినియోగంలోకి రావడంతో ట్రాన్స్‌ఫార్మర్లు కాలిపోతున్నాయి. ఒక్క జగిత్యాల జిల్లాలోనే రోజుకు 15 నుండి 20 ట్రాన్స్‌ఫార్మర్లు కాలిపోతున్నాయి. కాబట్టి, దయచేసి ఆ లోడ్కు అనుగుణంగా కొత్త ట్రాన్స్‌ఫార్మర్లు ఇవ్వండి. కొత్త ట్రాన్స్‌ఫార్మర్లు మంజూరు చేస్తూ, అవి కాలిపోకుండా చర్యలు చేపట్టమనే నేను కోరుతున్నాను.

**మిస్టర్ చైర్మన్:-** జీవన్ రెడ్డి గారూ, మీకు ఇచ్చిన నోట్లో ఆ వివరాలన్నీ ఉన్నాయి. ఓవర్ లోడ్ అయిన దగ్గర కూడా ఇప్పటికే రూ.287 కోట్లను ప్రభుత్వం మంజూరు చేసి, వాటన్నింటినీ రెగ్యులరైజ్ చేసింది.

**శ్రీ టి.జీవన్ రెడ్డి:-** అధ్యక్షా, గతంలో ఓవర్ లోడ్ అయిన చోట్ల కొన్ని ట్రాన్స్‌ఫార్మర్లు ఇచ్చారు. కానీ, మళ్ళీ ఓవర్ లోడ్ అయ్యాయని చెప్తున్నాను.

**10.50 డా. పల్లారాజేశ్వర్ రెడ్డి:-** అధ్యక్షా, నేను రైతు బంధు ఉ. సమితి అధ్యక్షునిగా ఉన్నాను. ఈ రాష్ట్రంలో 25,60,000 పంపు సెట్లతోబాటు అసాధికారికంగా మరొక నాలుగున్నర లక్షల పంపుసెట్లున్నాయి. జగిత్యాల ప్రాంతం, ఎస్.ఆర్.ఎస్.పి. కాలువల మీద మోటార్లు పెట్టుకున్నట్లయితే,

ఆ మోటార్లు మొత్తం తీసివేయమని, ఆ వైర్లన్నింటినీ కోసివేసే వారు, అనుమతులు లేకపోయినా వాటన్నింటినీ అందించడంలో ఇబ్బంది పెట్టొద్దని గౌరవ ముఖ్యమంత్రిగారు చెప్పారు.

(లైజర్ బెంచీల నుండి హర్షధ్వనాలు)

దాదాపు 30 లక్షల పంపుసెట్లకు అనుమతులు ఇస్తున్నాము. ఆ సందర్భంగా, వాటి ఓవర్లోడ్ను కూడా మేమే గుర్తించి, రైతులు కోరినదానికంటే దరిదాపుగా 32 వేల కోట్ల రూపాయలు ఖర్చు పెట్టి వ్యవసాయానికి కావలసిన పవర్ ఇన్ఫ్రాస్ట్రక్చర్ను ఏర్పరచడం జరిగింది. ఓవర్ లోడ్ను మేమే గమనించాము, 24 గంటల విద్యుత్ను కొందరు వద్దన్నా మేమిస్తున్నాం. ఎక్కడైనా మాకు ఇన్ఫర్మేషన్ వచ్చినట్లైతే వెంటనే స్పందిస్తున్నాం. దానిని సభ్యులు జీవన్ రెడ్డిగారు ఈ విధంగా లేని సమస్యలను చెబుతున్నారు. ఓవర్ లోడ్ లేదు, కాలిపోవడం లేదు, ఇంకా వారు ఉమ్మడి ఆంధ్ర ప్రదేశ్లోనే ఉన్నట్లున్నారు, తెలంగాణలోకి వచ్చి, తెలంగాణ రాష్ట్ర పరిస్థితులపై మాట్లాడాలని కోరుతున్నాను.

**శ్రీ టి. జీవన్ రెడ్డి:-** నేను మీతో విభేదించడం లేదు.

24 గంటలు విద్యుత్తునివ్వాలని సంకల్పించారు. ప్రస్తుత పరిస్థితులల్లో సాధ్యం కావడం లేదు. దాని జోలికి నేను పోవడం లేదు. మీరొక్కసారి శ్వేత పత్రం ప్రకటించండి. మీ సి.యం.డి. గారిక్కడ ఉంటే పిలిచి అడగండి.

**మిస్టర్ చైర్మన్:-** జీవన్ రెడ్డిగారు... మీరు క్లోజ్ చేయండి.

**శ్రీ టి. జీవన్ రెడ్డి:-** కామారెడ్డి జిల్లా పరిషత్తు సమావేశంలో విద్యుత్ వేళలు సరిపోవడం లేదు, విద్యుత్ వేళను పెంచాలని జిల్లా పరిషత్తు సమావేశంలో తీర్మానం చేయడం జరిగింది. జగిత్యాల జిల్లా పరిషత్తు వరద కాలువలకు ఏ విధమైన ఆంక్షలు లేకుండా కనెక్షన్లు ఇస్తున్నామని సభ్యులు చెబుతున్నారు. జగిత్యాల జిల్లాలో వరద కాలువకు అనుసంధానంగా, ఏ విధంగా కూడా కరెంటు మోటార్లకు మంజూరు ఇచ్చే అవకాశం లేదని జిల్లా పరిషత్తు తీర్మానం చేస్తే కూడా ఎస్.ఇ.గారు మంజూరు ఇవ్వడం లేదు. కాని, గతంలో ఇచ్చాము. దయచేసి దీనిని వెరిఫై చేయండి.

**శ్రీ కడియం శ్రీహరి (శాసన సభ - నియోజకవర్గ):-**

చైర్మన్ గారు, జీవన్ రెడ్డిగారిని సబ్జెక్టుకు రెగ్యులేట్ అవ్వమనండి, చర్చ ఎటో పోతోంది. సెంట్రల్ ఎలక్ట్రిసిటీ బిల్లు మీద మాట్లాడాలి.

**డా. పల్ల రాజేశ్వర్ రెడ్డి:-** ఎటువంటి నష్టాలున్నాయో, అవి మాట్లాడండి...

**శ్రీ టి. జీవన్ రెడ్డి:-** గౌరవ సభ్యులకు నా యొక్క ఆలోచన, పార్టీ విధానాన్ని తెలియజెప్పాను. కేంద్ర ప్రభుత్వం, రాష్ట్ర ప్రభుత్వం యొక్క ఆలోచన విధానం మీద ఆంక్షలు విధించే విధంగా వ్యవసాయ పంపు సెట్ల మోటార్లు, మీటర్లు బిగించడం, వీటన్నింటినీ తీవ్రంగా వ్యతిరేకిస్తున్నాం. దీనిపై గతంలో తీర్మానం ప్రతిపాదించినప్పుడు ఏకగ్రీవంగా దానిని సమర్థించాం. ప్రస్తుతం కూడా సమర్థిస్తున్నామనంటూనే, రాష్ట్ర పునర్విభజన చట్టానికి అనుగుణంగా, ఎన్.టి.పి.సి.లో నాలుగు వేల మెగావాట్ల విద్యుదుత్పత్తి పొందే అవకాశముండేట్లు మనం మెటీరియల్ లైజ్ చేసేందుకు ప్రాధాన్యతనివ్వడని చెబుతున్నాను. రామగుండం-బి పవర్ ప్రాజెక్టులో సూపర్ క్రిటికల్ చేసే దానిని పరిశీలించండి. రాష్ట్రవ్యవసాయ రంగాన్ని కాపాడుకోవడానికే ఇదంతా చేసేది. ఎక్కడెక్కడైతే ట్రాన్స్ఫార్మర్లు ఓవర్ లోడ్ అవుతున్నాయో, గౌరవ సభ్యులు మరొక్కసారి పరిశీలించి, ఎక్కడవ సరవముంటే, ఆ అవసరానికనుగుణంగా, అదనంగా లోడ్ అందించేందుకు మంజూరు చేయవలసిందిగా కోరుతున్నాను.

జగిత్యాల జిల్లాలోని విద్యుత్ శాఖలో లైన్ మెన్, అసిస్టెంట్ లైన్ మెన్, జూనియర్ లైన్ మెన్ 300 పోస్టులు ఖాళీలున్నాయి. ఫీల్డ్ మీద పని చేసే వాళ్ళలో లైన్ మెన్, అసిస్టెంట్ లైన్ మెన్, జూనియర్ లైన్ మెన్ షార్ట్ డిమాండ్ ఉండరాదు. పవర్ సప్లై వనుల్లో పైస్థాయి అధికారులకంటే క్రింది స్థాయి కార్మికులే మనకు ప్రధానం కాబట్టి, ఆ పోస్టులన్నీ తక్షణమే భర్తీ చేసే విధంగా చర్యలు చేపట్టాలని నేను కోరుతున్నాను. విద్యుత్ బిల్లుపై గతంలో కూడా మనం చర్చించాము. దీనిని స్థాయి సంఘానికి పంపడం జరిగింది. ఏదేమైనా దీనిని తీవ్రంగా ప్రతిఘటించాల్సిన అవసరముందని చెప్పి మీ ద్వారా మరొక్కసారి మనవి చేస్తున్నాను అధ్యక్ష.

**శ్రీ బి. ప్రకాష్ (శాసన సభ నియోజక వర్గం):-**

విద్యుత్తు సవరణ బిల్లు మీద మాట్లాడే అవకాశమిచ్చినందుకు చైర్మన్ గారికి కృతజ్ఞతలు తెలియజేస్తున్నాను. పెద్దలు మధుసూదనా చారి గారు, జాఫీ గారు, వాణీ దేవి గారు, జీవన్ రెడ్డి గారు ఈ అంశంపై అనేక విషయాలు మాట్లాడారు. సభ్యులు జీవన్ రెడ్డి గారు ఎన్ని మాట్లాడినా, చివరికి బిల్లుకు వ్యతిరేకిస్తున్నామనే మాట స్పష్టంగా చెప్పినందుకు వారిని అభినందిస్తున్నాను. దేశ వ్యాప్తంగా ఇటువంటి చట్టాలకు వ్యతిరేకంగా అనేక ప్రాంతాలలో అనేక మంది ప్రజలు, ఉద్యోగస్తులు పోరాడుతున్న నేపథ్యాన్ని దృష్టిలో పెట్టుకుంటే, ఈ బిల్లు యొక్క ఉద్దేశ్యం మీకు తెలియజేయదలచుకున్నాను. డిస్ట్రిబ్యూటర్ కంపెనీస్ అనే పేరు మీద తలుపులు బార్లా తెరిచి ప్రైవేటు రంగానికి అవకాశమిచ్చే విధంగా ఈ చట్టాన్ని తీసుకురావడానికి కేంద్ర ప్రభుత్వం అనేక సంవత్సరాలుగా ప్రయత్నం చేసింది. ఒరిజినల్ గా ఈ బిల్లు 2020లో మొదలు ప్రతిపాదించారు, ఆ తరువాత వ్యవసాయ రంగంలో చట్టాల మీద వచ్చిన వ్యతిరేకతను చూసి, 2021వ సంవత్సరంలో ఈ బిల్లు మీద మరొక సవరణ తీసుకువచ్చి పెట్టారు, చివరికి 2022లో మరొకసారి తీసుకువచ్చారు. అయినా దేశ వ్యాప్తంగా అందరూ వ్యతిరేకిస్తున్న నేపథ్యంలో పార్లమెంటు రిస్టాండింగ్ కమిటీకి ఈ బిల్లు రెఫర్ చేయబడ్డదనే అంశాన్ని కూడా ఈ సందర్భంగా తమరి ద్వారా ఈ సభ దృష్టికి తీసుకువస్తున్నాను. ఈ బిల్లును ఎందుకు ఇంతమంది వ్యతిరేకిస్తున్నామంటే, వాస్తవంగా, ఈ బిల్లు ఈ భారత దేశం యొక్క ఫెడరల్ స్పూర్తికి వ్యతిరేకంగా, రాష్ట్రాలకున్న హక్కులను కాలరాసే విధంగా తీసుకువస్తున్నారనేది మనం అర్థం చేసుకోవలసిన అవసరమున్నది. ప్రధానంగా కేంద్రంలో రెండవసారి మోడీ గారి ప్రభుత్వం అధికారంలోకి వచ్చిన తరువాత, అనేకానేక చట్టాలు ఈ దేశంలో రాష్ట్రాల హక్కులను హరించి వేసే విధంగా కేంద్ర ప్రభుత్వం తీసుకువస్తున్నది. గతంలో కూడా రాష్ట్రాలకున్న హక్కులను మెల్లమెల్లగా కాలరాసేస్తూ, ఒక బలమైన కేంద్రాన్ని, వారి చెప్పు చేతుల్లో రాష్ట్రాలుండాలనే విధంగా చట్టాలను తీసుకొస్తున్న నేపథ్యాన్ని ఈ సందర్భంగా తమరి దృష్టికి తీసుకువస్తున్నాను. ముఖ్యంగా, రాజ్యాంగంలోని కాన్కరెట్ లిస్ట్ లో 38వ అంశం

ప్రకారం VII పెడ్యూల్ లో ఈ అంశం మీద కేంద్రానికి, రాష్ట్రానికి ఇరువురికి హక్కులుంటాయి, కానీ, కేంద్రం ఏక పక్షంగా ఈ చట్టాన్ని తీసుకురావడం, ఈ చట్టాన్ని తీసుకువచ్చి దీని బేసిక్ రూపాన్ని మార్చడానికి ప్రయత్నం చేయడం, యూనియన్ ఆఫ్ ది స్టేట్స్ అనే మాటకు భంగం కలిగే విధంగా, రాష్ట్రాల హక్కులను తీసి పడేసే విధంగా, రాష్ట్రాలలోని ప్రజలను సెకండ్ గ్రేడ్ సిటిజన్స్ గా చూసే విధంగా ఈ కార్యక్రమం రూపొందించినందుకు దీనిని తీవ్రంగా ఖండించాల్సిన అవసరం, బాధ్యత ఉన్నదని ఈ సందర్భంగా నేను మనవి చేస్తున్నాను. కొంతమంది ప్రైవేట్ ప్లేయర్స్ ని ఈ డిస్ట్రిబ్యూషన్ రంగంలోకి తీసుకువచ్చి పవర్ సెక్టార్ లో బలంగా నిలబెట్టాలనేదే ఈ బిల్లు యొక్క ప్రధానమైన ఉద్దేశ్యమని అందరికీ విధితమే. వాళ్ళు పెట్టిన సవరణలోని మొదటి సవరణ అదే. అందరికీ యాక్సెస్ ఉండే విధంగా, దీని మీద ఆనాటి కేంద్ర మంత్రి కూడా గతంలో జనరేషన్ ను ఎలాగైతే డీలైసెన్స్ చేశామో, ఇప్పుడు డిస్ట్రిబ్యూషన్ కూడా డీలైసెన్స్ చేయడానికే ఈ బిల్లును తెస్తున్నామన్నారు. జనరేషన్ లో ఇప్పటికే అనేక ప్రైవేటు కంపెనీ లోచ్చాయి. ట్రాన్స్ మిషన్ లో నేడు వ్యవస్థలు బలంగా ఉన్నాయి కాబట్టి, ఒక 6 శాతం మాత్రమే డిస్ట్రిబ్యూషన్ లో ప్రైవేటు వ్యవస్థ లోచ్చాయి. మిగతావి కేంద్ర, రాష్ట్ర ప్రభుత్వాల సంస్థల ఆధీనంలో ఉన్నాయి. ఈ డిస్ట్రిబ్యూషన్ లో మొత్తం ప్రైవేటు సెక్టారును తీసుకువచ్చే విధంగా వాళ్ళు లైసెన్సులివ్వడానికి ఒక చట్టాన్ని తీసుకువస్తున్నారు. దీని వల్ల ప్రైవేట్ ప్లేయర్స్ ఎక్కువమంది అవుతారు. వాళ్ళకి ఎటువంటి ఎస్టాబ్లిష్ మెంట్ కూడా ఉండనక్కర్లేదని ఈ చట్టంలో పెట్టారు. లైసెన్స్ ఫీజు కట్టి ఎవరికైనా కనెక్షన్ ఇవ్వచ్చు, దానికి యాక్సెస్ మిగతా వాళ్ళు కూడా ఇవ్వాలి ఉంటుంది. ఇదెక్కడి పరిస్థితి. ఎక్కడైనా కొనుక్కుని, ఒక రేటుకు మేము అమ్ముకుంటామని చెప్పి ఎక్కడికంటే అక్కడికి, ఎవ్వరికంటే వాళ్ళకిచ్చుకునే విధంగా ఒక చట్టాన్ని తీసుకొస్తూ, రాష్ట్రాలలో ఉన్న డిస్కంలను నిర్వీర్యం చేయడానికి, రాష్ట్రంలో ఉన్న పవర్ జనరేషన్, డిస్ట్రిబ్యూషన్ మరియు ట్రాన్స్ మిషన్ కు ఉన్న పలు సౌకర్యాలను నిర్వీర్యం చేసి ప్రైవేట్ వ్యక్తులకు ఉపయోగపడే విధంగా, దేశ ఆర్థిక వ్యవస్థను మలచడానికి వారు చేస్తున్న ప్రయత్నంలో ఇదొక

కీలకమైన అంశంగా నేనీ సందర్భంగా తమరికి తెలియచేస్తున్నాను. కేంద్రంలో అనేక సంస్కరణలు తీసుకువచ్చిన విషయం మనందరికీ తెలుసు. గతంలో బి.ఎస్.ఎన్.ఎల్. చూసుకున్నట్లైతే, ఈ దేశంలో ఉన్న అన్ని పార్లమెంటు ఎన్నికలకు, రాష్ట్రాలకు జరిగే అనేక ఎన్నికలకు కార్నర్లో ఉండే పోలింగ్ బూత్ నుంచి కూడా మానిటర్ చేయగలిగే సామర్థ్యం బి.ఎస్.ఎన్.ఎల్.కు ఉంది. దురదృష్టవశాత్తు, బి.ఎస్.ఎన్.ఎల్.కు మార్కెట్ లేదు. జియో, అదానీ, ఏయిర్టెల్ వంటి కంపెనీలకున్న మార్కెట్ బి.ఎస్.ఎన్.ఎల్.కు లేదు. ఎన్నికల సమయంలో ఎక్కడో ఉత్తరాఖండ్ పర్వత శ్రేణుల్లో నుంచి కూడా లైవ్ ట్రాన్స్మిషన్ ఇవ్వగలుగుతోంది, ఆ పోలింగ్ బూత్ ను ఎలక్షన్ కమీషన్ ఆఫ్ ఇండియా మానిటరింగ్ చేస్తుంది. కానీ, అంత సామర్థ్యం ఉన్న బి.ఎస్.ఎన్.ఎల్.ని ఎందుకు నిర్వీర్యం చేస్తున్నది ఈ కేంద్ర ప్రభుత్వమనేది మనం అర్థం చేసుకోవాలి. సింగరేణి లాంటి మన సంస్థలను కూడా నిర్వీర్యం చేయడానికి, ఖచ్చితంగా పది శాతం విదేశీ బొగ్గును వాడాలని కండీషన్ పెట్టారు. మాకు సరిపోయినంత బొగ్గు ఉన్నది, తక్కువ ధరకే దొరుకుతున్నదంటే, ఈ బొగ్గు కొనకపోతే మిగతా వాటిల్లో కోతలు పెడతామని వారంటున్నారు. ఎందుకీకోత, అదైనా తక్కువ ధరకు అందుతుందా అంటే, మనం కొనే దానికంటే ఐదు రెట్లు ఎక్కువున్నది. అది తప్పనిసరిగా కొనాలి, అధిక ధరకు కొనాలి, వినియోగదారుని మీద భారం వేయాలి, క్రైసిస్ లో పడాలి, మనం డీపాపులర్ కావాలన్నట్లు కేంద్ర ప్రభుత్వం వ్యవహరిస్తోంది. ఇవాళకేంద్రం ఇటువంటి చట్టాలు అనేకం తీసుకువస్తున్నదనే విషయాన్ని తమరి ద్వారా సభ దృష్టికి తీసుకువస్తున్నాను. వాస్తవంగా దీనికంటే ముందు వ్యవసాయ రంగ చట్టాలలో కూడా మార్పు తీసుకొచ్చారు. ప్రజల నుండి వ్యతిరేకత వస్తే వదిలి పెట్టారు. ఆరోజు కూడా పత్రికల్లో చూశాం. అదానిగారు ప్రెస్ కి వచ్చి మా రీటైల్ రంగంలో అవకాశమే లేదని, మేము వచ్చే ఆలోచనే చేయడం లేదని స్టేట్ మెంట్ ఇచ్చారు. హర్యాన, పంజాబ్ రాష్ట్రాలలో వేల కొద్ది గోడొస్తు ఎందుకు నిర్మాణం చేస్తున్నారని చాలా వుంది వారిని ప్రశ్నిస్తే, అవి వేరే అవసరాలకు వాడుకుంటామన్నారు. ఒక సంవత్సరం కూడా పూర్తి కాకుండానే వాళ్ళొక బ్రాండ్ తో మార్కెట్ లోకి వచ్చారు. జియో

మార్ట్ వచ్చింది, టాటా వాళ్ళది వచ్చింది, ఫోన్లో ఆర్డరు పెడితే ఇంటికి సస్టై వస్తోంది. మనం తినే ఆహారపదార్థాల మీద కంట్రోల్ సాధించడానికి ఇటువంటి శక్తులు ఈనాటి ప్రభుత్వం అండదండలతో చెలరేగిపోతున్న నేపథ్యాన్ని మనం అర్థం చేసుకోవలసిన అవసరముంది. సభ్యులు మధుసూదనా చారిగారు చెప్పినట్లు కుబేరుల లిస్టు చూస్తే చంద్రమండలంకు దూసుకుపోయినదాని కంటే స్పీడుగా పోతుందన్నట్లు, వాస్తవంగా మన వ్యవస్థలో చూసినట్లైతే గతంలో చాలామంది బానిసల్ని పోగు చేసుకున్నవాడు బానిస రాజుగా, బలవంతునిగా ఉండేవాడు. ఆ తరువాత రాజుల వ్యవస్థ వచ్చింది, నిజాం రాజులను కూడా గొప్ప ధనవంతులంటాం, ప్రజలను పిండి పీడించిన అనేక వుంది రాజులు ధనవంతులుగా ఉన్నారు. ఇండస్ట్రియల్ రెవల్యూషన్ వచ్చిన తరువాత గొప్ప గొప్ప పరిశ్రమలు పెట్టినవాళ్ళు ధనవంతులుగా ఉన్నారు. కంప్యూటర్ రంగంలో వచ్చిన వాళ్ళు, ప్రపంచంలోనే అత్యధిక ధనవంతులుగా మన చరిత్ర పుటల్లోకి ఎక్కారు. మరి వీళ్ళెక్కడి నుండి వచ్చారు? అదాని, అంబానీలు ఏమి సాధించి వచ్చారు? ఎట్లా ఈ దేశంలో ధనికులవుతున్నారు? ఈ దేశంలో కేంద్ర ప్రభుత్వం అనుసరిస్తున్న విధానాల వల్ల, కరోనాతో ప్రజలు బాధపడి, అనెంప్లాయిమెంట్ రేట్ పెరిగి, జీవన పరిమాణాలు తరిగి, నిత్యవసర వస్తువుల ధరలు పెరుగుతుంటే, వీళ్ళు ఎలా ధనికులవుతున్నారో, దాని రహస్యమేమిటో కేంద్రంలోని ప్రభుత్వమే చెప్పాలి. ముఖ్యంగా ఒకవైపు చట్టం ఏర్పడలేదు, ఎఫ్.ఆర్.బి.ఎం.లో ఈ చట్టంలో పొందుపరచిన రిఫామ్స్ ను అమలు చేస్తేనే, మరొక 5,000 కోట్ల రూపాయలు అప్పులు తీసుకోవడానికి అనుమతిస్తామని మన రాష్ట్ర ప్రభుత్వానికి కండీషన్ పెట్టారు. మన గౌరవ ముఖ్యమంత్రిగారు దానిని తిరస్కరించారు. మనకి తిరిగి కట్టగలిగే అవకాశాలున్నాయి. ఎఫ్.ఆర్.బి.ఎం.లో మన పర్సంటేజీ వల్ల ప్రతి సంవత్సరం 5,000 కోట్ల రూపాయలు నష్టపోతున్నాం. ఈ ఐదేళ్ళ కాలంలో దాదాపు 25,000 కోట్ల రూపాయలు అదనంగా సేకరించే అవకాశాలు పోయి, మూలధనం మీద వ్యయం చేసే అవకాశాలు కోల్పోతున్న నేపథ్యాన్ని మీ దృష్టికి తీసుకువస్తున్నాను. ఈరోజు మనకు అనేక అంశాల్లో ఈ బిల్లులో పొందు పరచిన విషయాలు క్లాజ్

బైక్లాజ్ చూసుకున్నప్పటికీ, అవి ఏ మాత్రం ఆమోదనీయంగా ఉండని అంశాలున్నాయి. ఇవాళ దేశాన్ని ఒక ప్రైవేట్ సెక్టార్ వ్యవస్థకు తీసుకురావడానికి ప్రయత్నం జరుగుతోంది. ఎల్.ఐ.సి. ఇన్స్యూరెన్స్ అంటేనే గ్రామీణ ప్రాంతాలలో మంచి పేరుండేది, దానిని తీసుకువచ్చి బజారులో పెట్టి దాని షేర్ వాల్యూ బయటకు తీసుకువచ్చి, దాన్ని చివరికి అబాసుపాలు చేశారు. అద్భుతంగా నడుస్తున్న కంపెనీకి ప్రైవేట్ పెట్టుబడులు పెట్టించారు. ప్రభుత్వ రంగ సంస్థలకు, ప్రభుత్వ వ్యవస్థలకు మాత్రమే అప్పలిచ్చి, ప్రతి సంవత్సరం 3,500 కోట్ల రూపాయలకు పైగా కేంద్ర ప్రభుత్వానికి డివిడెండ్లు ఇస్తున్న సంస్థను కూడా నిర్వీర్యం చేసి, దానిని మొత్తానికే బయట పడేసి ప్రయత్నం కేంద్ర ప్రభుత్వం చేస్తున్నది. దీని విధానాలను వ్యతిరేకించవలసిన అవసరమున్నది. బీవన్ రెడ్డిగారు.... మనం చిన్న చిన్న సమస్యలను స్థానికంగా పరిష్కరించుకోవాలి, అవి రాష్ట్ర పరిధిలోకి వచ్చే సమస్యలు కావు. ట్రాన్స్మిషన్లో ఎక్కడైనా ఇబ్బందులు ఉండవచ్చు, ఆగస్టు నెలలో శ్రీనగర్ వెళ్ళినప్పుడు మేము సమావేశంలో ఉండగా 20 సార్లు కరెంటు వస్తూ, పోయింది. ఆరోజు విద్యుత్తుపై రివ్యూ ఏర్పాటు చేయగా, విద్యుత్తు కార్యదర్శితో బాటు, దేశంలో ఉన్న అనేక పవర్ కంపెనీల అధికార్లు కూడా మా ముందు హాజరయ్యారు. ఎందుకు కరెంటు ఫ్లక్చువేట్ అవుతోందని నేను అడిగితే ట్రాన్స్మిషన్లో ఉండే హెచ్చు తగ్గుల వలన అవుతుందన్నారు. అలా మా తెలంగాణలో జరగదెందుకు? తెలంగాణ రాష్ట్రం నుండి ఎందుకు మీరు నేర్చుకోరని నేను అడిగాను. మంత్రులకు నివేదికలివ్వడానికి వాళ్ళ ఇంటికి అనేక సందర్భాలలో వెళితే కరెంటు పోతే, జెనరేటర్ల ద్వారా కరెంటు వచ్చాక, నివేదికలిచ్చి బొమ్మలు దిగిన సందర్భాలు అనేకమున్నాయి. దేశంలోనే గొప్ప నాణ్యమైన కరెంటిస్తున్న రాష్ట్రం మనది. దేశంలో మనం ఉత్పత్తి చేస్తున్న కరెంటు కంటే ఇన్స్టలేషన్ కెపాసిటీ ఆఫ్ ది కంట్రీ అత్యధికంగా ఉన్నది. ఈ విషయాన్ని గౌరవ ముఖ్యమంత్రిగారు కూడా అనేక సందర్భాలలో చెప్పారు. దేశంలో కరెంటు కోతలెందుకు విధిస్తున్నారు, గుజరాత్లో పరిశ్రమలకు పవర్ హాలిడే ఎందుకు ప్రకటించారు? ఎందుకు కోత ఉన్నది? ఇన్స్టాల్

చేసి పవర్ జనరేషన్ కెపాసిటీ ఉన్నా కూడా ఎందుకు ఈ దేశంలో పవర్ జనరేషన్ చేయడం లేదని ప్రశ్నించవలసిన అవసరముంది. డిస్ట్రిబ్యూషన్ను తీసి లాభాలు ఆర్జించి, ప్రైవేటు కంపెనీలకు కట్టబెట్టే ప్రయత్నం చేసే బదులు, దేశంలో వంద శాతం పవర్ జనరేట్ చేయండి. ప్రతి ఇంటికి కరెంటు వచ్చేట్లు చేయండి. ప్రతి వ్యవసాయ రంగంలో ప్రతి వ్యవసాయదారునికి కరెంటు చేరేట్లు చేయండి. 24 గంటల కరెంటు ఇవ్వండి, నబ్బిడీకా, ఉచితంగానా లేక డబ్బులతో ఇస్తారా అన్నది మీ విధానాల మీద ఆధారపడి ఉంది. ఈ దేశం ఎందుకు చేయలేకపోతున్నదనేది కూడా ప్రశ్నించవలసి ఉన్నది. ఈ దేశంలో ఉత్పత్తి అవుతున్న విద్యుత్తులో 2400 మెగావాట్ల పవర్ను నేపాల్కు, బూటాన్కు, మయన్మార్ దేశాలకు అమ్ముకుంటున్నాము. మిగిలినది ఈ దేశ ప్రజల మొహాన కొడుతున్నాం, దాని వలన అనేక రాష్ట్రాలలో కరెంటు కోతలు ఉంటున్నాయి. ఎందుకు దేశంలో ఒక విధానం లేదు, తెలంగాణ రాష్ట్రాన్ని చూసి ఎందుకు నేర్చుకోవడం లేదు. తెలంగాణ రాష్ట్రం 24 గంటల కరెంటును ఎలా ఇవ్వగలుగుతోంది? నాణ్యమైన విద్యుత్తును, రైతులకు ఉచిత విద్యుత్తును ఎలా ఇవ్వగలుగుతుంది? అది దేశమంతా అమలు చేయాలన్న ఆలోచన కేంద్రానికి రావడం లేదు. అటువంటి చట్టం తీసుకురావడానికి ప్రయత్నం చేయకుండా ఇటువంటి చట్టాలు తేవడమనేది అందరు ఖండించాల్సిన అవసరముంది. దీనిని గతంలోనే మన శాసన సభ, శాసన పరిషత్తు వ్యతిరేకించినప్పటికీ, మరొకసారి సవరణ తీసుకువచ్చి స్టాండింగ్ కమిటీ ముందు పెట్టారు కాబట్టి, ఖచ్చితంగా స్టాండింగ్ కమిటీ ముందు కూడా మన వాదన వినిపించాలి, ఈ బిల్లును ఖచ్చితంగా తిరస్కరించాలని నేను కోరుతూ, ఈ అవకాశం ఇచ్చినందుకు మరొకసారి ధన్యవాదాలు తెలియజేసుకుంటున్నాను అధ్యక్ష.

11.10 | శ్రీ కాటేపల్లి జనార్ధన్ రెడ్డి (మహబూబ్ నగర్,

ఉ. రంగారెడ్డి మరియు హైదరాబాద్ - ఉపాధ్యాయుల

నియోజక వర్గం):- అధ్యక్షా, "కేంద్ర విద్యుత్తు బిల్లు - పర్యవసానాలు" అనే అఘు చర్చపై మాట్లాడే అవకాశం ఇచ్చినందుకు తమరికి ధన్యవాదాలు తెలియజేస్తూ, విద్యుత్తు బిల్లులో కేంద్ర ప్రభుత్వం చేపట్టిన సవరణలు సరైనవి కావనే

అభిప్రాయాన్ని తెలియజేస్తున్నాను. భిన్నత్వంలో ఏకత్వాన్ని, విభిన్న అవసరాలున్న ప్రాంతాలను కలుపుకొని ఒక దేశంగా ఏర్పడినటువంటిదే మన భారత దేశం. భారత దేశంలోని ప్రజలకు ఒక్కొక్క ప్రాంతంలో ఒక్కొక్క విధమైన అవసరాలుంటాయి. దేశ వ్యాప్తంగా ఒకే విధానాన్ని తీసుకురావడం వల్ల కొన్ని ఇబ్బందికర పరిస్థితులు ఏర్పడే అవకాశం ఉన్నది. అందులో ప్రత్యేకంగా ఈ బిల్లు ద్వారా మన తెలంగాణ ప్రాంతము ఇబ్బంది పడే అవకాశం ఉందని తమరి ద్వారా తెలియజేస్తున్నాను. ఈ విద్యుత్తు వినియోగం అనే అంశం కూడా ప్రత్యేక తెలంగాణ రాష్ట్రం ఏర్పడడానికి ఒక వాస్తవమైన విషయమని మనవి చేస్తున్నాను. దేశవ్యాప్తంగా కాకున్నా మన ఉమ్మడి ఆంధ్ర ప్రదేశ్ లో విద్యుత్తు వినియోగం ఒక రకంగాను, తెలంగాణలో మరొక రకంగాను ఉండేది. తెలంగాణ ప్రాంతంలో 90 శాతం వ్యవసాయదారులు మోటార్ బోర్ల మీద ఆధారపడే వ్యవసాయం చేసేవారు. కానీ, ఆంధ్ర ప్రదేశ్ లో విద్యుత్తు లేకున్నా వారు కాలువల మీద ఆధారపడి వ్యవసాయం చేసుకునే అవకాశం ఉండేది. ఆనాడు సమైక్య ఆంధ్ర ప్రదేశ్ లో ప్రత్యేక విద్యుత్తు అవసరం ఉన్న తెలంగాణ ప్రాంతాన్ని దృష్టిలో పెట్టుకోలేదు. మన రాష్ట్రం మనం సాధించుకున్నప్పుడు మాత్రమే మన అవసరాలు తీరుతాయనే ఉద్దేశంతోనే ప్రత్యేక తెలంగాణ రాష్ట్ర ఉద్వేగమాన్ని తీసుకురావడంలో విద్యుత్తు వినియోగం అనే అంశం కూడా ఒక కారణమని తెలియజేస్తున్నాను. ఆనాడు ఉమ్మడి ఆంధ్ర ప్రదేశ్ లో తెలంగాణ ప్రాంతంలో చాలా మంది రైతులు బోర్ల మీద ఆధారపడి వ్యవసాయం చేసేవారు. కానీ, ఎన్ని గంటల పాటు మనకు విద్యుత్తును అందించారో ఒక్కసారి ఆలోచించాలి. అంటే వారికి ఇక్కడ ఉన్న పరిస్థితుల మీద గానీ, తెలంగాణ మీద ప్రేమ గానీ లేకపోవడం వల్లనే ఈనాడు తెలంగాణ రైతులు ఇబ్బంది పడాలనే ఉద్దేశంతో ఆ విధంగా చేయడం జరిగింది. తెలంగాణ ఉద్యమ సమయంలో మరియు తెలంగాణ ప్రభుత్వం ఏర్పడిన తరువాత గౌరవ ముఖ్యమంత్రి కేసీఆర్ గారికి పదవితోపాటు, అల్లా ఉద్దీన్ అద్భుత దీపాన్ని ఎవరూ ఇవ్వలేదు. అంటే గత పాలకులకు తెలంగాణ ప్రాంత రైతుల మీద చిత్తశుద్ధి లేకపోవడం, కేసీఆర్ గారికి ఒక సమగ్రమైన అవగాహన ఉన్నది కనుకనే,

24 గంటలు ఉచిత విద్యుత్తు అందించే విధంగా చర్యలు చేపట్టిన విషయాన్ని తెలియజేస్తున్నాను. ఉమ్మడి ఆంధ్ర ప్రదేశ్ శాసనసభలో నేను కొంతకాలం సభ్యునిగా ఉన్నప్పుడు, తెలంగాణ ఉద్యమ బిల్లును తీసుకొచ్చిన సమయంలో ఆనాడు ఉన్నటువంటి కొంత మంది పాలకులు తెలంగాణ రాష్ట్రం ఏర్పడితే ఇది చీకటి రాష్ట్రంగా మిగిలిపోతుందని, తెలంగాణ ప్రాంత ఉద్యమ కారులను భయభ్రాంతులను చేసే ప్రయత్నం చేసిన విషయాన్ని మనం గుర్తు చేసుకోవాలి. అటువంటి పరిస్థితుల నుండి ఈనాడు చీకటి లేని రాష్ట్రంగా 24 గంటలు నాణ్యమైన విద్యుత్తును అందించిన విషయం ఎంతో గర్వించదగినది. విద్యుత్తు అనేది ప్రతి వ్యవస్థలో ప్రతి వ్యక్తికి పరోక్షంగా ఉపయోగపడుతుంది. గత ప్రభుత్వాల హయాంలో ఇండస్ట్రియల్ పవర్ హాలిడే ఉండేది. ఈరోజు అది లేదు. ఆనాడు పరిస్థితులను చూసుకున్నట్లైతే రాత్రి 9 గంటలకు కరెంట్ వస్తుంది అంటే అప్పటివరకు రోడ్ల మీద తిరిగి ఇంటికి వెళ్లేవారు. కానీ, ఈనాడు 24 గంటలు నాణ్యమైన విద్యుత్తును అందించడం వల్ల ప్రతి ఒక్కసారుడు నిశ్చింతగా ఇంటికి వెళుతున్నారు. అదే విధంగా ఈరోజు దేశంలో అత్యధికంగా వరి పండించిన పంజాబు రాష్ట్రంతో సమానంగా తెలంగాణ రాష్ట్రం ఎదగడానికి విద్యుత్తు కూడా ఒక ముఖ్య కారణమని చెప్పవచ్చు. ఈనాడు 26.24 లక్షల వ్యవసాయ వినియోగదారులకు, 6 లక్షల మంది ఎస్సీ వినియోగదారులకు, 3.2 లక్షల ఎస్టీ వినియోగదారులకు నాయి బ్రాహ్మణులకు, రజకులకు, మర మగ్గాల వారికి విద్యుత్తును అందించే విధంగా ఎన్నో కార్యక్రమాలు చేపట్టడం వల్ల ప్రతి వ్యక్తి నిశ్చింతగా ఉండే విధంగా ప్రయత్నం చేస్తున్నారు. అదే విధంగా విద్యుత్ రంగం కేంద్ర ప్రభుత్వం యొక్క ఆధీనంలోకి వచ్చినట్లైతే మన రాష్ట్రం కొంత ఇబ్బంది పడుతుందనే విషయాన్ని కూడా తెలియజేస్తున్నాము. విద్యుత్తు సవరణ బిల్లు మన రాష్ట్రానికి పూర్తి విరుద్ధంగా ఉంది. అదే విధంగా మోటార్లు పెట్టడం మరియు ఇతర విషయాల్లో తెలంగాణ రాష్ట్ర ప్రజలు ఇబ్బందులు పడే పరిస్థితులు ఉన్నాయి. కనుక, మన తెలంగాణ ప్రాంత రైతుల అవసరాలను కాపాడుకునే ప్రయత్నం, మూకుమ్మడిగా వ్యతిరేకించే ప్రయత్నం చేయాలని తమరి ద్వారా కోరుతూ,

కేంద్ర ప్రభుత్వం తీసుకొచ్చిన ఈ యొక్క విద్యుత్తు సవరణ బిల్లు సరైనది కాదని, మరొకసారి పునరాలోచన చేయాలని ఈ సభ ద్వారా కోరుతున్నాను.

**ADJOURNMENT MOTION**

**MR. CHAIRMAN:-** Today, I have received Two Adjournment Motion notices.

The first Adjournment Motion given notice of by Sri T. Jeevan Reddy, regarding the need to discuss the heavy fee structure in Private Educational Institutions in the State and thereby causing a lot of financial problems to the Students and their Parents, has been disallowed.

The second and the last Adjournment Motion given notice of by Sri Alugubelli Narsi Reddy, regarding the need to discuss the problems of the Village Revenue Assistants working in the State and their strike being continued for the last fifty days, has also been disallowed.

**MR. CHAIRMAN:-** Now, the House is adjourned for Tea-Break for 15 minutes.

(Then, the House was adjourned for Tea-Break at 11-16 a.m.)

**11.40** (స్వల్ప తేనీటి విరామానంతరం సభ తిరిగి ఉ. 11.47 ఉ.) గంటలకు ప్రారంభమైంది. గౌరవ చైర్మన్ అధ్యక్ష స్థానం వహించారు.)

**మిస్టర్ చైర్మన్:-** టి. భాను ప్రసాద్ రావు గారూ, మీరు మాట్లాడండి.

**శ్రీ టి. భాను ప్రసాద్ రావు (కరీంనగర్ - స్థానిక సంస్థల నియోజక వర్గం) (ప్రభుత్వ విప్):-** అధ్యక్షా, ముందుగా అఘ్న చర్చపై మాట్లాడేందుకు అవకాశం కల్పించినందుకు తమరికి ధన్యవాదాలు తెలుపుతున్నాను. ఆగస్టు 8, 2022న భారత పార్లమెంటులో ఎలక్ట్రిసిటీ రిఫార్మ్స్ మీద ప్రవేశపెట్టిన బిల్లుపై మాట్లాడుతూ, ఆ ఎలక్ట్రిసిటీ బిల్లును రిఫార్మ్స్ బిల్లుగా తీసుకురావడం జరిగింది. 2003వ సంవత్సరంలో ఎలక్ట్రిసిటీ యాక్ట్ రిఫార్మ్స్ కి సంబంధించిన బిల్లును సవరిస్తూ, పార్లమెంటులో ప్రవేశపెట్టడం జరిగింది. ముఖ్యంగా ఈ బిల్లులో Section-42 of the Electricity Act కి

సంబంధించి Non-discriminatory open access to distribution companies అనే సవరణను తీసుకొచ్చిన అంశం ప్రధానమైనది. అదే విధంగా amendment to Section-14 of the Act to facilitate of usage of the distribution networks by all the licensees అనేటువంటిది ఒకటి. Similarly, insertion of Section 60(A) enabling the management of power purchase and cross subsidy in the same area of supply. ఆ బిల్లుకు సంబంధించిన వాటిల్లో ఉన్న మూడు సబ్జెక్టులు రాష్ట్రాలపై ఏ విధమైన ప్రభావం వడుతుందోనని అన్ని రాష్ట్రాలు ఆలోచనలో పడిన పరిస్థితుల్లో ఈ ఎలక్ట్రిసిటీ అనేది భారత రాజ్యాంగంలోని 7<sup>th</sup> షెడ్యూల్ లో కాంకరెంట్ లిస్ట్ లో ఉంది. భారత రాజ్యాంగ నిర్మాత డా.బి.ఆర్ అంబేద్కర్ గారితో ఉన్న కమిటీ సభ్యులంతా కూడా ఏ అంశాలు రాష్ట్రాల పరిధిలో ఉండాలి, ఏ అంశాలు కేంద్ర పరిధిలో ఉండాలని దూరదృష్టితో ఆలోచించారు. ఆ అంశాల పట్ల కేంద్రానికి మరియు రాష్ట్రానికి ఏ రకమైన అవగాహన ఉండాలి, కేంద్రానికి మరియు రాష్ట్రాలకు మధ్య ఏ విధమైన అవగాహన ఉండాలనే దృక్పథంతో కేంద్రం లిస్టులో ఏం ఉండాలి, రాష్ట్రంలో లిస్టులో ఏం ఉండాలనే దూరదృష్టితో వీటన్నింటినీ లిస్టు చేయడం జరిగింది.

**11.50** కానీ రోజు రోజుకి రాజకీయ పరిస్థితులు ఉ. మారుతున్నాయి. 75 సంవత్సరాల స్వాతంత్ర్య వేడుకలను జరుపుకున్న తరువాత కూడా కేంద్రం రాష్ట్రాలను ఏ విధంగా నిర్వీర్యం చేయాలి, రాష్ట్రాల పరిధిలో ఉన్న హక్కులను ఏ విధంగా నిర్వీర్యం చేసి కేంద్రం పరిధిలోకి తీసుకోవాలనే ఒక దుర్మార్గమైన ఆలోచన విధానంతో ముందుకు వెళ్తున్న పరిస్థితుల్లో.., భారత దేశంలోని ఒక్కొక్క రాష్ట్రంలో భిన్నమైన పరిస్థితులు ఉన్నాయి. ఉత్తరాంచల్ లో ఉన్న పరిస్థితులు తెలంగాణలో, తెలంగాణలో ఉన్న పరిస్థితులు సిక్కింలో, సిక్కింలో ఉన్న పరిస్థితులు మహారాష్ట్రలో ఉండవు. ప్రజల యొక్క అవసరాలు, స్థితిగతులు, జీవన విధానం ప్రతి రాష్ట్రంలో భిన్నంగా ఉంటాయి. ఇటువంటి భిన్నమైన సంస్కృతులు, ఆలోచన, జీవన విధానం కలిగిన వివిధ రాష్ట్రాల సమూహమే ఈ దేశం. అటువంటి ఈ దేశంలో దేశం

మొత్తానికి ఒకే రకమైన విధానం అందరిపై రుద్దుతామనే విధానం సరైనది కాదు. వారి రాష్ట్రాలకు సంబంధించిన పరిధిని, చట్టాలు అమలు చేసుకోవడం ద్వారా ఆ రాష్ట్రాల్లో నివసిస్తున్న ప్రజలకు సంపూర్ణమైన అవకాశాల్ని, వనరులు కల్పించే విధంగా అక్కడి ప్రజలు ఎన్నుకున్న రాష్ట్ర ప్రభుత్వాలు పని చేస్తుంటాయి. ఆ రాష్ట్ర ప్రజల అవకాశాలు, ఆకాంక్షలకు అనుగుణంగా పని చేయకపోతే ఐదు సంవత్సరాల తరువాత ఆ ప్రభుత్వాలను వక్కన పెట్టి మరొకరి గురించి ఆలోచించే హక్కు ప్రజలకు ఉంది. కానీ ఈనాడు ఈ రాష్ట్రాల ప్రజలను, వారిచ్చిన తీర్పులను గౌరవించకుండా కేంద్ర ప్రభుత్వం ఈ రాష్ట్ర ప్రభుత్వాలకు సంబంధించిన అవకాశాల్ని కాలరాసే విధంగా అనేక చట్టాలు, ప్రయత్నాలు చేస్తున్న పరిస్థితి మనం గత కొంత కాలంగా చూస్తున్నాము. ఇదే విధంగా కొనసాగితే రాబోయే రోజుల్లో రాష్ట్రాల్లోని ప్రజల యొక్క పరిస్థితులకు అనుగుణంగా పాలన చేయలేని పరిస్థితి ఏర్పడే అవకాశముంది.

విద్యుత్తుకు సంబంధించి జనరేషన్, ట్రాన్స్మిషన్ మరియు డిస్ట్రిబ్యూషన్ అనే మూడు స్టేజీలు ఉన్నాయి. గతంలో ఉన్న ప్రభుత్వాలు ఆనాటి చట్టాల్లో మార్పులు చేసుకుంటూ జనరేషన్లో కొంత ప్రైవేటీకరణకు అనుమతిచ్చే పరిస్థితిని తీసుకొచ్చాయి. భారత దేశానికి స్వాతంత్ర్యం వచ్చిన తరువాత చాలా కాలం పాటు జనరేషన్, ట్రాన్స్మిషన్ మరియు డిస్ట్రిబ్యూషన్ ప్రభుత్వాల ఆధీనంలో ఉండేది. కాలక్రమంలో జనరేషన్లో ప్రైవేటీకరణకు అనుమతి ఇవ్వడం జరిగింది. అయితే ఒక జనరేషన్ మాత్రమే ప్రైవేటీకరణ ఉన్న పరిస్థితుల్లో ట్రాన్స్మిషన్ మరియు డిస్ట్రిబ్యూషన్ ప్రభుత్వాల ఆధీనంలో ఉండేది. మన రాష్ట్రంలో విద్యుత్తు ఉత్పత్తి తక్కువ ఉంటే ఉత్తరాఖండ్ వంటి ఇతర రాష్ట్రాల నుంచి విద్యుత్తును తెచ్చుకునే అవకాశం అక్కడ ఉన్న కేంద్ర మరియు రాష్ట్ర ప్రభుత్వాల మధ్య ఉండేది. అదే విధంగా డిస్ట్రిబ్యూషన్ కూడా అందరికీ సమానంగా కల్పించే విధంగా ట్రాన్స్మిషన్ మరియు డిస్ట్రిబ్యూషన్ కేంద్ర రాష్ట్ర ప్రభుత్వాల చేతిలో ఉండేది. కానీ, ఈ రోజు ట్రాన్స్మిషన్ మరియు డిస్ట్రిబ్యూషన్లో ప్రైవేట్ రంగానికి అవకాశం కల్పించే చట్టం ఈ చట్టం. ఒక డిస్ట్రిబ్యూషన్ కంపెనీ వచ్చి నేను కూడా డిస్ట్రిబ్యూషన్ చేసుకుంటాను, నాకు

అవకాశం ఎందుకు కల్పించడం లేదని అడిగితే అవకాశమివ్వవచ్చు. ఆ డిస్ట్రిబ్యూషన్ కంపెనీ నెట్ వర్కును విస్తృత పరిచి వారికి సంబంధించిన ప్రైవేట్ ట్రాన్స్మిషన్ లైన్ లేదా సబ్ స్ట్రక్చర్ను ఏర్పరుచుకొని వేలాది కోట్ల రూపాయల పెట్టుబడి పెట్టడానికి సంస్థలు వచ్చినట్లైతే అవకాశం ఇవ్వచ్చు. ఆ రోజు మేము కూడా ప్రైవేట్ నెట్ వర్కును ఏర్పరుచుకుంటాం, అవసరమైతే ప్రభుత్వంతో పోటి పడతామని మంచి పోటి వాతావరణంలో ప్రభుత్వ మరియు ప్రైవేట్ సంస్థలకు లాభం జరిగే పరిస్థితి ఉన్నట్లైతే తప్పకుండా ఈ చట్టాలను పార్టీలు, ప్రజలు ఆహ్వానించి ఉండేవారు. కానీ జరుగుతున్నది, భారత ప్రభుత్వం 75 సంవత్సరాల తమ ప్రజల కష్టాల్ని పణంగా పెట్టి ట్యాక్సులు భారాన్ని మోపుతూ ఆ వచ్చే ఆదాయం ద్వారా కేంద్ర, రాష్ట్ర ప్రభుత్వాలు ట్రాన్స్మిషన్ లైన్స్, డిస్ట్రిబ్యూషన్ కంపెనీకి సంబంధించిన డిస్ట్రిబ్యూషన్ మరియు ట్రాన్స్మిషన్ నెట్ వర్కును ఈ ప్రజల ఆస్తిగా కేంద్ర, రాష్ట్ర ప్రభుత్వాలు ఏర్పాటు చేయడం జరిగింది. ఈనాడు కేంద్ర ప్రభుత్వం రాత్రికి రాత్రే అటువంటి ప్రజల అస్తులను కేవలం కొన్ని ప్రైవేట్ సంస్థలకు, తాబేదారులకు కట్టబెట్టడానికి చేసే ప్రయత్నం భారత మరియు వివిధ రాష్ట్రాల ప్రజలకు విఘాతం కలిగిస్తుంది. ఖచ్చితంగా దేశ ప్రజలందరూ కూడా ఏకమై దీనిని ఎదుర్కోవాలి సమయం ఆసన్నమైనది. ఈ సమయంలో ఇటువంటి కుట్ర పూరిత వాతావరణం క్రియేట్ చేస్తూ..., 'హామ్ దో - హామారే దో' అనే విధానాన్ని ఈ ప్రభుత్వం ఏడెనిమిది సంవత్సరాలుగా అవలంబిస్తూ కేవలం కొద్ది మందిని మాత్రమే ప్రపంచ కుబేరులుగా చేసే పరిస్థితిని క్రియేట్ చేస్తూ.., ఆ ప్రపంచ కుబేరులు ఎవరి జేబులో ఉన్నారు, ఎవరి అండదండలతో ప్రపంచ కుబేరులవుతున్నారనే విషయాన్ని దేశ ప్రజలు గమనిస్తున్నారు. దేశ ప్రజలు నిద్ర పోతున్నారనో, వారికి అవగాహన లేదనో ఏ రాజకీయ పార్టీ గానీ, అధికారంలో ఉన్న వ్యక్తులు గానీ ఆలోచించినట్లైతే, వారు చరిత్రలో ఎక్కడ ఉన్నారు, ఏ పరిస్థితుల్లో ఉన్నారనే విషయాన్ని ఒక్కసారి భారత రాజకీయ చరిత్ర చదువుకున్నట్లైతే అర్థమవుతుంది. కాబట్టి ఈ రోజు ఈ రకమైన చట్టాల ద్వారా ఎవరికి ఉపయోగం ఉంటుంది అని ఆలోచించుకోవాలి.

అయితే ఇటువంటి వాదనలు మనం ఎప్పుడు ముందుకు తెచ్చినా కూడా ఒక ఉదాహరణను చెప్తారు. ఆ ఉదాహరణను మన మిత్రులు బి.ప్రకాశ్ గారు కూడా చెప్పారు. మనం టెలికాం రంగంలో సంస్కరణలు తీసుకురావడం వల్ల ఈ రోజు టెలికాం రంగంలో ఏ రకమైన మార్పులు వచ్చాయనే ఉదాహరణను ప్రతి సారి కోట్ చేస్తుంటారు. కానీ ఈ రోజు మనం టెలికాం రంగంలో ఏం సాధించామో ఆలోచించుకోవాలి. ఈ రోజు వోడాఫోన్, ఐడియాలను ప్రభుత్వానికి కట్టవల్సిన వేల కోట్ల రూపాయలు కట్ట లేని పరిస్థితుల్లో ఉంటే, మీరు డబ్బులు కట్టకపోయిన పర్వాలేదు కానీ మీ కంపెనీలో షేర్లు ఇవ్వండి అని చెప్పే దుర్భరమైన పరిస్థితికి కేంద్ర ప్రభుత్వం దిగజారింది. ప్రభుత్వానికి రావాల్సిన వేల కోట్ల రూపాయలను మనం వదులుకోవాల్సి వచ్చింది. మునిగిపోతున్న కంపెనీల షేర్లు తీసుకొని మనం ఏమి చేసుకుంటాం. అదే మన బి.ఎస్.ఎస్.ఎల్ స్ట్రాంగ్ గా ఉంటే ఈ రోజు లక్షల కోట్ల సంస్థగా ఎదిగి ఉండేది. మన వేళ్లతో మన కళ్లను పొడుచుకొని ఇతరుల కళ్ల ద్వారా చూద్దామనే ప్రయత్నం చేస్తున్నాము. టెలికాం సంస్థలు బాగా ఉన్నాయనే మాట కూడా వాస్తవం కాదు. ఒక్క ఐడియానే కాదు భారతీ ఎయిర్టెల్ పరిస్థితి కూడా అలాగే ఉంది. వాళ్లు కూడా వేల కోట్ల రూపాయలను ప్రభుత్వానికి కట్టవలసి ఉంది కానీ, కట్టలేని పరిస్థితుల్లో ఉన్నారు. ఈ రకంగా టెలికాం రంగానికి సంబంధించిన ఉదాహరణను చూపిస్తూ ప్రైవేటీకరణ చేయడం ద్వారా మొత్తం వ్యవస్థ బాగు పడిందనే మాట వాస్తవం కాదు.

మన రాష్ట్రంలో నిరంతరం కనురెప్ప పాటు కూడా కరెంట్ పోకుండా వ్యవస్థ నడుస్తుందంటే విద్యుత్తుకు సంబంధించిన ఉద్యోగులు 24 గంటలు ఎంత నిబద్ధతతో పని చేస్తున్నారో మనం ఆలోచించుకోవాలి. ప్రభుత్వ రంగంలోని ఉద్యోగులు పని చేయరు, ప్రైవేట్ ఉద్యోగులు పని చేస్తారని మామూలుగా అనుకుంటారు. మరి మన రాష్ట్రంలోని ప్రభుత్వ ఉద్యోగుల పని తీరు వల్లనే 24 గంటల పాటు కరెంటు వస్తుంది. ఈ డిస్ట్రిబ్యూషన్ కంపెనీలు మీటర్లు పెట్టాలని, వ్యవసాయ రంగానికి కావచ్చు మరొకటి కావచ్చు..., ఒక్కో ప్రాంతాన్ని తీసుకున్నట్లైతే ఒక్కో రకంగా..., ఉదాహరణకు మన

రాష్ట్రంలోని సిరిసిల్ల ప్రాంతాన్ని తీసుకున్నట్లైతే అక్కడ పవర్ లూమ్స్ నడుస్తుంటాయి.

**12.00** | అధ్యక్షా, పవర్ లూమ్స్ ద్వారా అక్కడ కొన్ని వేల ము. | కుటుంబాలు జీవనం సాగిస్తున్న పరిస్థితి ఉంది. వారికి ఏ సబ్సిడీ లేకుండా పవర్ ని ఇచ్చినట్లైతే, ఆ కరెంట్ బిల్లులు కట్టే పరిస్థితి ఉండదు. వారికి రాష్ట్ర ప్రభుత్వం సబ్సిడీ ఇచ్చి, వారు కనీసం బ్రతికే విధంగా మనం చేస్తున్నాము కాబట్టి వారు బ్రతుకగలుగుతున్నారు. బాలానగర్ లో చిన్న ఇండస్ట్రియల్ యూనిట్స్ అనేకమున్నాయి. ఒక చిన్న రూమ్ లో వారు యూనిట్ నడుపుకుంటారు. ఇండస్ట్రియలిస్ట్ అనగానే పెద్ద ఇండస్ట్రికి సంబంధించిన వాడు అని అనుకోవలసిన అవసరం లేదు. ఒక్క బాలానగర్ లోని ఇండస్ట్రిస్ ద్వారా కొన్ని వేల మంది జీవనోపాధి పొందుతున్నారు. గతంలో అనేక సార్లు పవర్ కట్ జరిగినప్పుడు, వేలాది మంది కార్మికులు రోడ్ల మీద పడిన పరిస్థితిని మనం చూసాము. కాని, తెలంగాణ రాష్ట్ర సమితి ఆధికారంలోకి వచ్చిన తరువాత, ఈ ప్రభుత్వం, వారికి 24 గంటలు పవర్ ఇవ్వడం వల్ల అంతో ఇంతో సంతోషంగా ఉంటున్నారు. అటువంటి సౌకర్యాలన్నీ, ఈ రాష్ట్ర పరిధిలో ఎక్కడ, ఎప్పుడు, ఏ విధంగా చేయాలో ఆ విధంగా చేయడం జరుగుతోంది. అంతే కాని ఎక్కడో ఢిల్లీలో కూర్చోని బాలానగర్ లో ఏమి జరుగుతుందని ఆలోచించే పరిస్థితి లేదనేది ఇక్కడ మనం గమనించాలి. బాలానగర్ లో ఉన్న ప్రజల పరిస్థితి ఏమిటి? సిరిసిల్లలోని పవర్ లూమ్ కార్మికుల పరిస్థితి ఏమిటి? మా ఊరిలో ఉన్న నాయీబ్రాహ్మణుడి పరిస్థితి ఏమిటి అని ఆలోచించే పరిస్థితి కేంద్ర ప్రభుత్వానికి లేదు కాబట్టి రాష్ట్ర ప్రభుత్వాలే ఆలోచించాలి. ఎవరికి సబ్సిడీ ఇవ్వాలి, డిస్ట్రిబ్యూషన్ ఏ విధంగా చేయాలనే విషయాలు రాష్ట్ర ప్రభుత్వాలే ఆలోచించాలి. క్రాస్ సబ్సిడీలు ఇవ్వకూడదని ఈ చట్టంలో స్పష్టంగా ఉంది. ఈ చట్టం కనుక రేపు పార్లమెంట్ లో పాస్ అయినట్లయితే, అప్పుడు ఈ వర్గాలన్నింటికీ కూడా, అటు వ్యవసాయానికి కావచ్చు, ఇటు నాయీబ్రాహ్మణులకు కావచ్చు, పవర్ లూమ్స్ కి కావచ్చు, ఇలా అనేక రంగాలకు ఏవైతే మనం సబ్సిడీలు ఇస్తున్నామో, ఆ సబ్సిడీలు ఇచ్చే అవకాశాలు రాష్ట్ర ప్రభుత్వం చేతిలో లేకుండా పోయే అవకాశం ఉంటుంది.

కాబట్టి ఆ రకంగా ఈ చట్టం ఒక నల్ల చట్టం అని చెప్పకతప్పదు. ఈ చట్టం వల్ల ఈ దేశంలో ఏమి సాధించబోతున్నారో, ఏమి సాధించాలనే ఉద్దేశ్యంతో ఈ చట్టంతో ముందుకు వస్తున్నారో అర్థం కానటువంటి పరిస్థితి ఉంది. కేంద్ర ప్రభుత్వం నిజంగా చేయాలంటే, జనరేషన్ కౌన్సిలీని పెంచుకోవాలి. ఆ రకమైన ప్రయత్నాలు ఇప్పటికీ కనబడటం లేదు. మనకు అనేక అవకాశాలున్నాయి. ధర్మల్ పవర్ కి సంబంధించి మనం ప్రాడక్షన్ ను పెంచుకోవాల్సిన అవసరం ఉంది. అదే విధంగా హైడల్ పవర్ కి సంబంధించి ప్రాడక్షన్ ని పెంచుకోడానికి అవకాశం ఉంది. నార్వే, స్వీడన్ వంటి దేశాలు వంద శాతం రెన్యూవబుల్ ఎనర్జీ మీద ఆధారపడుతున్నాయి. అక్కడ వాతావరణ పరిస్థితులు కూడా వాళ్లకు అనుకూలించవు. ఎన్ని గంటలైతే మనకు సన్ లైట్ లభ్యంగా ఉంటుందో, దాంట్లో మూడవ వంతు కూడా లభ్యమవని దేశాలైన నార్వే, స్వీడన్ లు వంద శాతం రెన్యూవబుల్ ఎనర్జీ మీద డిపెండ్ అవుతున్నాయి. కాని, ఈ దేశంలో అటువంటి ఆలోచన కాని, అటువంటి విధాన పరమైన నిర్ణయాలు తీసుకోలేని పరిస్థితులలో కేంద్ర ప్రభుత్వం ఉంది. ఎంతసేపటికీ రాజకీయ పరమైన నిర్ణయాలు, ఇతరుల చేతులలో ఉన్న హక్కులను ఏ విధంగా మనం తీసుకోవాలి, మన పార్టీలు అధికారంలో ఉన్న రాష్ట్రాల కంటే మెరుగ్గా ఏ రాష్ట్రం ఉండకూడదు, అన్ని రాష్ట్రాలు కూడా మనం పాలించే రాష్ట్రాల లాగే ఉండాలి అనే ఆలోచన తప్ప మరొకటి లేదు. కేంద్ర ప్రభుత్వం, ఏ రకమైన ఆలోచనా విధానాలతో ముందుకు పోతుందో అర్థం కావడం లేదు. మా కరీంనగర్ జిల్లాకు సంబంధించిన ఒక ఇండస్ట్రియలిస్ట్, ముంబై పక్కనే, దాదాపు కొన్ని వందల కోట్ల రూపాయలు ఇన్వెస్ట్ చేసి ఒక పవర్ ప్రాజెక్టును నిర్మించారు. ఆ పవర్ ప్రాజెక్టును నిర్మించి ఇప్పటికీ ఆరు సంవత్సరాలు గడిచింది. నిర్మాణం వంద శాతం పూర్తి అయ్యింది. ఒక్క గ్యాస్ కనెక్షన్ ఇచ్చినట్లయితే, రేపంటే రేపు ప్రాడక్షన్ స్టార్ట్ చేసే అవకాశం ఉంది. వందలాది కోట్ల రూపాయలు బ్యాంకు లోన్లు తెచ్చి, ఆయన ఆస్తులు అమ్మి, ప్రాజెక్టు నిర్మిస్తే ఈ రోజు వరకూ గ్యాస్ కనెక్షన్ ఇచ్చిన పరిస్థితి లేదు. ఆ రకమైన ఆలోచనలు చేయకుండా, కేవలం రాజకీయ ప్రేరేపిత ఆలోచనలతో ముందుకు వెళ్ళినట్లయితే, దేశం ఏ

మాత్రం ముందుకు వెళ్లదు కాబట్టి కేంద్ర ప్రభుత్వ విధానాలను మార్చుకోవలసిన అవసరం ఉంది. మొత్తం దేశం సమ్మిళితంగా అభివృద్ధి చెందినప్పుడు మాత్రమే మన దేశం ప్రపంచ దేశాల సరసన నిలబడిపోతే చేయగలిగే పరిస్థితి ఉంటుంది. మనం ప్రపంచ దేశాలతో పోటీపడాలి. కేవలం పవర్ లూమ్స్, నాయి బ్రాహ్మణులు, రైతుల విషయాలే కాదు అధ్యక్షా. కొన్ని సందర్భాలలో పెద్ద పరిశ్రమలకు సబ్సిడీ ఇచ్చే పరిస్థితి ఉండాలి. ఎందుకంటే, ప్రపంచ దేశాలతో పోటీ పడాలంటే ఆ ఇండస్ట్రి మన దగ్గర నిలబడగలగాలి. అవి మన దగ్గర సస్టెయిన్ కావాలంటే, కొన్ని సందర్భాలలో మేజర్ ఇండస్ట్రిస్ కి సబ్సిడీ ఇవ్వాలి. పక్కన ఉన్నటువంటి చైనా దేశంలో అనేకమైన సబ్సిడీస్ పాస్ చేస్తున్న పరిస్థితి ఉంది కాబట్టి వాళ్లతో మనం పోటీపడాలంటే, మనం కూడా ఆ విధంగా చేయాలి. ప్రపంచ దేశాల ముందు పోటీలో నిలబడాలంటే, వారికి ఏ రకమైన సబ్సిడీలు ఇండస్ట్రిస్ కి ఇస్తున్నారో, మనం కూడా ఆ సబ్సిడీస్ ఇక్కడ ఇవ్వగలిగినప్పుడు మాత్రమే ప్రాడక్షన్ తగ్గుతుందని, ప్రపంచ మార్కెట్ లో నిలబడగలిగే పరిస్థితి ఉంటుందని మనవి చేస్తున్నాను. కాబట్టి ఆ రకమైన ఆలోచనలు చేయాలి. ఈ రోజు అటువంటి ఆలోచనలేమీ లేకుండా కేవలం సంకుంచిత భావంతో చేసేటువంటి ఇటువంటి చట్టాలకి, ఏ మాత్రం కూడా ప్రజా మద్దతు రాదని తెలియజేస్తూ, ఇటువంటి చట్టాలని పూర్తిగా వ్యతిరేకిస్తూ, ఇటువంటి చట్టాలను నిరసించుకోవాలని కేంద్ర ప్రభుత్వానికి సూచిస్తూ సెలవు తీసుకుంటున్నాను.

**శ్రీ అలుగుబెల్లి నర్సిరెడ్డి (వరంగల్, ఖమ్మం మరియు నల్గొండ - ఉపాధ్యాయుల నియోజక వర్గం):**- అధ్యక్షా, నాకు మాట్లాడే అవకాశం కల్పించినందుకు కృతజ్ఞతలు తెలియజేసుకుంటున్నాను. "కేంద్ర విద్యుత్ బిల్లు - పర్యవసానాలు" అనే అంశం పై లఘు చర్చ చేయడానికి గౌరవ విద్యుత్ శాఖామాత్యులు జి. జగదీశ్ రెడ్డి గారిచ్చిన నోట్, చాలా అంశాలను తెలియజేస్తోంది. అందులో ఉన్న అంశాలన్నింటితో నేను ఏకీభవిస్తున్నాను. ఈ విద్యుత్ సంస్కరణల బిల్లు ఫెడరల్ విధానాలకు విఘాతం కల్పించే విధంగా ఉందని, రాజ్యాంగానికి వ్యతిరేకమైన బిల్లుగా నాకు అనిపిస్తోంది కాబట్టి వెంటనే కేంద్ర ప్రభుత్వం ఈ బిల్లును

ఉపసంహరించుకోవాలని ఈ సభ ద్వారా డిమాండ్ చేస్తున్నాను. అదే విధంగా ఈ బిల్లును స్టాండింగ్ కమిటీకి అప్పజెప్పారని సమాచారం ఉంది కాబట్టి ఆ పార్లమెంటరీ స్టాండింగ్ కమిటీ కూడా ఈ బిల్లును పూర్తిగా తిరస్కరించాలని కోరుతున్నాను. తెలంగాణ రాష్ట్ర రైతులకే కాదు, దేశంలోని మిగిలిన రాష్ట్రాల రైతులకు, సామాన్య ప్రజలకు ప్రయోజనం కలిగే విధంగా మరొక బిల్లు తెచ్చే విధంగా సిఫారసు చేయాలని ఈ సభ ద్వారా, తమ ద్వారా విజ్ఞప్తి చేస్తున్నాను. ఇక ఈ బిల్లులోని కొన్ని అంశాలను పరిశీలిస్తే, డిస్ట్రిబ్యూషన్ కంపెనీలను ప్రైవేటీకరించడం అని ఉంది. మిత్రులిద్దరూ టెలికాంకు మరియు దీనికి గల సంబంధాన్ని గురించి చెప్పారు. జియో అనే ప్రైవేట్ టెలికాం సంస్థ వచ్చినప్పుడు రూ.290/- తో, ఎన్ని జీబీల డాటా ఉపయోగించినా ఇంటర్నెట్ ఇచ్చేవారు. మొబైల్ లో ఇప్పుడు 2 జీబీ డాటాను రూ. 699/-తో వేసుకున్నప్పుడు, ఒక జీబీ డాటా అయిపోగానే ఇక నెట్ వచ్చే పరిస్థితి ఉండదు. మిత్రులు చాలా అంశాలు చెప్పారు. ఈ డిస్కం సంస్థలను కూడా ప్రైవేటీకరిస్తే ఇంట్లో కరెంట్ వస్తుందా రాదా అని చాలా అనుమానం వస్తుంది అధ్యక్షా. కరెంట్ బిల్లులు మాత్రం పెద్ద ఎత్తున వస్తాయనేది వాస్తవం. అందువల్ల డిస్కంలను ప్రైవేటీకరించడం అంటే ప్రైవేట్ రంగానికి లాభాలు తెచ్చిపెట్టడం తప్ప వేరొకటి కాదు. ఈ మధ్యనే ఇంకొకటి చూసాము. గత యు.పి.ఎ గవర్నమెంట్ లో 2G స్పెక్ట్రమ్ కి సంబంధించి, లక్షా ఎనభై అయిదు వేల కోట్ల రూపాయలకు అమ్ముడుపోయినప్పుడు, దాంట్లో ఇంకా ఏదో మోసం జరిగిందని చర్చ జరిగింది. నిన్న, మొన్న 5G స్పెక్ట్రమ్, లక్షా యాభై వేల కోట్ల రూపాయలకు అమ్ముడుపోయింది. ఇది దుస్థితి. దానితో పోల్చుకున్నప్పుడు, ఈనాటి రేట్ల ప్రకారం, దాదాపు అయిదారు లక్షల కోట్ల రూపాయలు రావాలి. ఈ విధంగా నష్టం జరుగుతోంది. దానిని కూడా పరిశీలించాలని అందువల్ల డిస్కంలను ప్రైవేటీకరించడం సరైనది కాదు. ప్రైవేట్ విద్యుత్ జనరేటర్లకు, వాళ్ళిచ్చే సమాచారంతోనే, మన తెలంగాణ డిస్కంలు చెల్లింపులు చేయాలని నోటీసులు ఇవ్వడం సరైనది కాదు. ఈ బిల్లులో ఉన్న అంశాన్ని నేను పూర్తిగా వ్యతిరేకిస్తున్నాను.

పునరుత్పాదక విద్యుత్ కొనుగోలు విషయానికి వస్తే, కేంద్ర ప్రభుత్వమే నబ్బిడిలిచ్చి పునరుత్పాదక విద్యుత్తును ఉత్పత్తి చేసి, తక్కువ ధరకి కొనమంటే ఏ రాష్ట్రం అయినా కొంటుంది. తెలంగాణ రాష్ట్రంలో 8.5 శాతమే ఉత్పత్తి ఉంటే, 24.16 శాతం కొనమంటే ఎక్కడ నుండి కొనాలి. ఎక్కడ ఉత్పత్తి అవుతుంది? ఒకవేళ మీరు ఆ శాతం ప్రకారం కొనకపోతే ఇతర జెనోల నుండి కొన్నట్లైతే యూనిటికి, యాభై పైసల నుండి రూపాయి వరకూ మీ విద్యుత్ బిల్లు రేటు పెరుగుతుంది అని చెప్పడం అంటే అది కూడా సరైనది కాదు.

**12.10** భారత దేశాన్ని అమ్మకానికి పెడితే ఇద్దరు వ్యక్తులు మ. అమ్ముతున్నారు, మరొక ఇద్దరు వ్యక్తులు కొంటున్నారు అనే విషయాన్ని మనం చూస్తున్నాము. అంటే ఆ ఇద్దరి వల్ల భారత దేశానికి ఎంత నష్టం జరుగుతోందో మనం గమనిస్తున్నాము. అమ్మేవాళ్లు లేకుండా ఉంటే కొనే వాళ్లకి అవకాశం రాదు కాబట్టి, అటువంటి చర్యలు, అటువంటి పరిస్థితులు రావాలని కోరుకుందాము. విదేశీ బొగ్గు విషయానికి వస్తే మన దేశంలో బొగ్గు ఉంది. భారత దేశంలో విదేశీ మారక ద్రవ్యం చాలా పెద్ద ఎత్తున ఉంది మనకే కొరత లేదు అనుకుంటే మన బొగ్గు నిల్వలను కాపాడుకొని మరొక వంద సంవత్సరాలు వాడుకుందాం. విదేశీ బొగ్గు కొనుగోలు చేద్దాం అంటే తప్పు లేదు, రేటు తక్కువగా ఉంటే దానిని కొనుక్కుందాము. కానీ, నేడు విదేశీ మారక ద్రవ్య స్థితి ఎలా ఉన్నది అన్న విషయాన్ని పరిశీలించినట్లైతే గతంలో కంటే లోటులోనే ఉన్నాము. విదేశీ మారక ద్రవ్యంలో లోటు ఏర్పడింది అంటే పెట్రోలు రేట్లు పెరుగుతాయి, పెట్రోలు రేటు పెరిగింది అంటే భారత దేశంలోని ప్రతి వ్యక్తి మీద భారం పడి ఎటువంటి ఇబ్బందులను ఎదుర్కొంటున్నారో మనం చూస్తున్నాము. కాబట్టి, ఇది ప్రముఖ వ్యాపారవేత్తైన ఆదానికి ప్రయోజనం కలిగించే విదేశీ బొగ్గు తప్ప మరొకటి కాదనేది వాస్తవం. దేశం ఇప్పుడున్న పరిస్థితులలో ఇది సరైనది కాదు. సంస్థకు మంజూరు చేసిన రుణాలను నిలిపివేయడం కూడా సరైనది కాదు. ఇది ఫెడరల్ వ్యవస్థకు విఘాతాన్ని కలిగించేది. అందువల్ల ఈ సభ నుండి నేను డిమాండ్ చేసింది ఏమిటంటే విద్యుత్తు సంస్థలు మంజూరు చేసిన రుణాలను వెంటనే విడుదల చేయాలని, వాటిని ఖర్చు పెట్టే విధంగా కేంద్రం

చర్యలు తీసుకోవాలని కోరుతున్నాను. నిష్పక్షపాతంగా వ్యవహరించిన కేంద్ర ప్రభుత్వం గానీ అక్కడ ఉన్న కేంద్ర విద్యుత్తు సంస్థలు గానీ, తెలంగాణ రాష్ట్రం ఆంధ్ర ప్రదేశ్ కు రూ. 3,315 కోట్లు చెల్లించమని, రూ.12,940 కోట్లు ఆంధ్ర ప్రదేశ్ చెల్లించవలసిన వాటికి మాత్రం నోటీసులు ఇవ్వకుండా, అడగకుండా ఉండడం సరైనది కాదు. వాస్తవంగా ఆంధ్ర ప్రదేశ్, తెలంగాణ రాష్ట్రాలు ఎవరికి ఎంత ఇవ్వాలో అంత ఇవ్వాలనే విధంగా కేంద్ర ప్రభుత్వం నోటీసులు ఇస్తే నిజమైన ఫెడరల్ ప్రభుత్వంగా ఉండే అవకాశం ఉంటుంది. ఆ పద్ధతిలో వ్యవహరించాలని కోరుతున్నాను. అందుకు భిన్నంగా ఉంది కాబట్టి, కేంద్ర ప్రభుత్వ విధానం సరైనది కాదని తెలియజేస్తున్నాను. ఉద్యోగుల పెన్షన్స్, గ్రాంటుటీలకు సంబంధించిన డబ్బు రూ. 2,172 కోట్లు ఏపి జెన్కో దగ్గర ఉన్నాయని ఈ నోట్ ద్వారా తెలిసింది. వాటిని వెంటనే విడుదల చేయాలి. ఇప్పుడే గౌరవ సభ్యులు భానుప్రసాద్ గారు చెప్పారు. విద్యుత్తు సంస్థ ఉద్యోగులు అంకిత భావంతో పనిచేస్తున్నారు కాబట్టి, 24 గంటలు నాణ్యమైన విద్యుత్తును ఇవ్వగలుగుతున్నారన్న విషయం వాస్తవం. విద్యుత్తు సంస్థ ఉద్యోగులకు కూడా చాలా సమస్యలు ఉన్నాయి. ఆ సమస్యల పరిష్కారానికి రాష్ట్ర ప్రభుత్వం తగు చర్యలు తీసుకోవాలి. అర్టిజన్స్ ను రెగ్యులర్ చేశారు గానీ, రెగ్యులర్ చేసిన విధానంలో కొన్ని తేడాలున్నాయి. వాటిని పరిష్కరించాలని, ఆంధ్ర ప్రదేశ్ జెన్కో నుంచి రావాల్సిన రూ.2,172 కోట్లు వెంటనే మన రాష్ట్రానికి వచ్చేటట్లు సరైన చర్యలు తీసుకోవాలని ఈ సందర్భంగా కోరుతున్నాను. పేజీ నెం.5లో ఒక వాక్యం నాకు చాలా బాగా నచ్చింది. కేంద్ర ప్రభుత్వం తీసుకుస్తున్న విద్యుత్తు సవరణ చట్ట బిల్లు కేంద్ర మంత్రిత్వ శాఖ కొత్తగా జారీ చేసిన ఉత్తర్వులు గానీ, అంతిమంగా ప్రైవేటు పెట్టుబడిదారులకు అధికంగా లాభాలు కట్టబెట్టి సామాన్య ప్రజలకు ముఖ్యంగా దేశానికి అన్నం పెట్టే రైతులకు కష్టాలు మిగిల్చే తప్ప మరొకటి కాదు అని చెప్పే వాక్యాన్ని నేను పూర్తిగా సమర్థిస్తున్నాను. రాష్ట్ర ప్రభుత్వానికి కూడా తమ పరిధిలో కొన్ని సమస్యలుంటాయి. ముఖ్యంగా తెలంగాణ రాష్ట్రంలో విద్యా వ్యవస్థ మొత్తం ప్రైవేటీకరించబడింది. అక్కడ ఫీజుల నియంత్రణ సరైన రీతిలో అమలు జరగడం లేదు. పాఠశాల

విద్యలో కూడా అత్యధికంగా ప్రైవేటీకరణ జరిగింది. దీనిపై కూడా తగు చర్యలు తీసుకోవాలని, కేంద్ర ప్రభుత్వం వెంటనే విద్యుత్తు సంస్కరణల బిల్లును ఉపసంహరించుకోవాలని డిమాండ్ చేస్తున్నాను. ఇది సమాఖ్య వ్యవస్థకు వ్యతిరేకం, కాబట్టి రాజ్యాంగాన్ని కాపాడాలని కోరుతున్నాను. పార్లమెంటరీ స్టాండింగ్ కమిటీలో సభ్యులు తక్కువగా ఉంటారు కాబట్టి వారు విచక్షణతో ఆలోచించి బిల్లును తిరస్కరించి సరైన సూచనలు సమాఖ్య స్ఫూర్తికి అనుగుణంగా చేయాలని కోరుతున్నాను.

**శ్రీ మల్లేశం ఎగ్లె (శాసన సభ నియోజకవర్గం):-** అధ్యక్షా, "కేంద్ర విద్యుత్తు బిల్లు - పర్యవసానాలు" అనే అఘు చర్చపై మాట్లాడే అవకాశం ఇచ్చినందుకు తమరికి ధన్యవాదాలు తెలుపుతూ, మనం ఉమ్మడి రాష్ట్రంలో ఉన్నప్పుడు ఏ విధంగా కరెంట్ సరఫరా జరిగేది, తెలంగాణ రాష్ట్రం ఏర్పడిన తరువాత ఏ విధంగా కరెంట్ సరఫరా చేయబడుతున్నది అన్న విషయాన్ని ఒకసారి మనందరం గమనించాలి. ఆనాడు ఆంధ్ర పాలకులు ఈ రాష్ట్రం ఏర్పడేటప్పుడు, ఏర్పడిన తరువాత కూడా కరెంట్ తీగల మీద బట్టలు ఆరేయాలి, ఈ రాష్ట్రంలో పరిపాలన చేసే వారు ఏవరు? కరెంట్ లేక చిమ్మ చీకట్లు ఏర్పడుతాయి అన్న ఆంధ్ర పాలకులకు మన ఉద్యమ నాయకుడు గౌరవ ముఖ్యమంత్రి కేసీఆర్ గారు పగ్గాలు, అధికారం చేపట్టిన తరువాత ఏ విధమైన కరెంట్ ఇచ్చారు, ఏ విధమైన పరిపాలన చేశారు అనే విషయాలను కూడా మనమందరం మరొకసారి గమనించవలసి ఉంటుంది. తెలంగాణ ప్రాంతం నుండి వచ్చిన నిధులన్నింటిని ఆంధ్ర ప్రదేశ్ కు తీసుకెళ్లి కాలువల ద్వారా నీటిని సరఫరా చేసేకొని కొన్ని లక్షల ఎకరాలు పంటలు పండించుకోవడం వల్ల ఆ ప్రాంతంలో ఎక్కడ చూసినా పచ్చదనంతో కనిపించేది. తెలంగాణ మాత్రం ఎడారిగా మారిపోయింది. గోదావరి నీళ్లు వృధాగా సముద్రంలోకి వెళ్లి కలుస్తున్నాయని, ఈ విషయాన్ని దృష్టిలో పెట్టుకొని ముందు చూపుతో కాళేశ్వరం ప్రాజెక్టును నిర్మించుకున్నట్లైతే బాగుంటుందన్న ఉద్దేశంతో ఒక మహత్తరమైన ప్రాజెక్టును నిర్మించుకోవడం జరిగింది. దాని వల్లనే ఈనాడు తెలంగాణలో ఇన్ని లక్షల ఎకరాలకు కేంద్ర ప్రభుత్వం కొనలేనటువంటి ధాన్యం పండించడం, దానిని

చూసి కేంద్ర ప్రభుత్వం మన రాష్ట్రం మీద కక్ష కట్టింది. నేను గుజరాత్ కు మూడు సార్లు ముఖ్యమంత్రిని అయ్యి అభివృద్ధి చేసాను అని మాట్లాడిన ప్రధాన మంత్రిగారు, ఈనాడు మన గౌరవ ముఖ్యమంత్రి గారు తెలంగాణలో చేసే పనులను చూసి, తెలంగాణ మీద కక్ష కట్టి ఈ విధమైన చట్టాలను తీసుకురావడం జరుగుతున్నది. నేడు తెలంగాణలో వ్యవసాయం కాల్యాల ద్వారా ప్రారంభమైనది. ఇప్పటికీ కూడా బోర్ వెల్ పంపుల ద్వారానే కాల్యాలకు మోటార్లు పెట్టి తీసుకోవడం ద్వారా కరెంట్ ను మనం వాడుకుంటున్నాము. ఆనాడు 9 గంటలు కరెంట్ ఇవ్వగా, నేడు 24 గంటలు నాణ్యమైన కరెంట్ ను ఇవ్వడం జరుగుతుంది. మోటార్లు ఆన్ చేసుకొని ఇంటికి వెళ్లి పండుకొని మళ్ళీ వచ్చి ఆఫ్ చేసుకోవచ్చు. అటువంటి నాణ్యమైన కరెంట్ ను మన ముఖ్యమంత్రిగారు ఇస్తున్నారు, కనుక ఈ విషయాన్ని మనం ప్రతిసారీ చెప్పుకోవడం జరుగుతుంది. దేశంలోని ఏ రాష్ట్రాలలో కరెంట్ ను ఈ విధంగా ఇవ్వలేకపోతున్నారు, ఒక్క తెలంగాణ రాష్ట్రంలోనే ఇస్తున్నారు అనే అక్కసుతోనే ఈ విద్యుత్తు బిల్లును తీసుకుస్తున్నారని నేను భావిస్తున్నాను. ఇది మంచి పద్ధతి కాదు. గతంలో రైతు చట్టాలు తెచ్చినప్పుడు రైతులు ఏడాదికి పైగా రోడ్ల మీదనే మకాం పెట్టి ధర్నాలు చేస్తే, చివరికి తలవొగ్గి ఒక దేశ ప్రధాని క్షమాపణ చెప్పవలసిన అవసరం వచ్చిందంటే అంతకంటే ఇంకా ఏం మాట్లాడలేము. క్షమాపణ చెప్పి ఆ బిల్లులను వెనక్కి తీసుకున్నారు. ఈ బిల్లుకు సంబంధించి కూడా రేపు రైతాంగం తిరగబడితే ఈ చట్టంకీ కూడా అదే పరిస్థితి ఏర్పడుతుందని సభ ద్వారా తెలియజేస్తున్నాను.

**12.20** | అధ్యక్షా, గతంలో కరెంటు మీటర్లు పెట్టి, ఒక్క నెల మ. కరెంటు బిల్లు కట్టకపోయినా కూడా కరెంటు కట్ చేస్తే, పొలానికి నీరందక, పంటలు ఎండిపోవడం వంటివి చాలా జరిగాయి. ఇప్పుడు నాయి బ్రహ్మణులకు, రజకులకు, ఎస్సీ మరియు ఎస్టీలకు ఒక పరిమితి పెట్టి, ఉచితంగా కరెంటును వాడుకోవచ్చనే అనుమతిని కల్పించడం జరిగింది. మళ్ళీ కరెంటు మీటర్లు పెడితే, వీరందరికీ ఆ బెనిఫిట్స్ పోతాయి. అటువంటప్పుడు ఎట్టి పరిస్థితుల్లో కూడా కరెంటు మీటర్ల గురించి ఒప్పుకునేదే లేదని గౌరవ ముఖ్యమంత్రి శాసనసభలో మరియు ఇతర సమావేశాల్లో చెప్పడం జరిగింది.

అందరూ కూడా దానిని వ్యతిరేకిస్తున్నారు. కేంద్ర ప్రభుత్వం కూడా వెంటనే ఉపసంహరించుకోవలసిన అవసరం ఉన్నది.

మన రాష్ట్రంలో బొగ్గు నిల్వలు చాలా ఉన్నాయి. మనం ఇతర రాష్ట్రాలకు వెళ్లికొనాల్సిన అవసరం లేదు. మన రాష్ట్రంలో ఉన్న బొగ్గు నిల్వలపై మనకు హక్కు ఉంది. మనకు ఇవ్వకుండా ఎవరో అదాని అంట ఆయనకు ఇస్తున్నారు. ఆయన పేరు మేము ఈ మధ్య కాలంలో వింటున్నాము కాని, మా చిన్నప్పటి కాలంలో టాటా, బిర్లా వంటి పేర్లు వినేవాళ్లము. ఇప్పుడు టాటా, బిర్లాలు ఏక్కడపోయారో కాని, అదాని, అంబాని వంటి వారు వచ్చారు. అంబాని అంటే గత 20, 25 సంవత్సరాల నుండి ఉన్నారు. కాని, అదాని నిన్నగాక మొన్న వచ్చిండు. వారు గుజరాత్ నుండి నడుచుకుంటు ప్రధానమంత్రి మోదీ గారి వెంట వచ్చినట్టు ఉన్నారు. ఇప్పుడు వారు మోదీ గారి వల్ల ప్రపంచ కుబేరుల్లో మొదటి స్థానంలోకి రాబోతున్నాడు. అంటే ఈ దేశాన్ని దోచుకొని ఒక వ్యక్తికి కట్టబెట్టి, తన స్వప్రయోజనాల కొరకు పనికి వచ్చే మాదిరిగా మోదీ గారు చేస్తున్న పనిని దేశమంతా గమనిస్తున్నది. ఒకాడు నీవు కూడా ఇంట్లో కూర్చోవలసిన పరిస్థితి ఏర్పడుతుంది. ఈనాడు 'కళ్యాణ లక్ష్మీ' మరియు 'షాదీ ముబారక్' వంటి అనేక ఇతర సంక్షేమ పథకాలు ప్రవేశపెట్టిన గౌరవ ముఖ్యమంత్రి కేసీఆర్ గారి వైపు భారత దేశం మొత్తం చూస్తున్నది. వారు 'కళ్యాణ లక్ష్మీ' మరియు 'షాదీ ముబారక్' వంటి పథకాలకు నిధులను ఆపకుండా అందివ్వడం జరుగుతోంది. ఆ విధంగా 'రైతు బంధు' మరియు 'రైతు బీమా' వంటి పథకాలను చూసి కాసీ కొట్టి 'హర్ ఘర్ జల్' వంటి పథకాలను కేంద్ర ప్రభుత్వం ప్రవేశపెడుతోంది. మరి మీరు ముందుచూపుతో ఎందుకు చేయలేదు. గోదావరి నది సముద్రంలో ఇంకా కలుస్తుంది. స్వర్గీయ వాజ్ పేయి గారు బతికి ఉంటే, నదుల అనుసంధాన కార్యక్రమం చేసి ఉండేవారేమో.

**మిస్టర్ చైర్మన్:-** మల్లేశం గారూ, దయచేసి సభలో లేనటువంటి వ్యక్తుల పేర్లు చెప్పవద్దు.

**శ్రీ మల్లేశం ఎగ్జె:-** అధ్యక్షా, మన గౌరవ ముఖ్యమంత్రి గారు ఈ తెలంగాణ రాష్ట్రాన్ని ఏ విధంగా అభివృద్ధి చేస్తున్నారనే విషయాన్ని భారత దేశమంతా చూస్తోంది. వారికి చేసే శక్తి ఉన్నదని అందరూ ఒకే తాటిపైకి వస్తున్నారు. తప్పకుండా

ఆ రోజులను త్వరలోనే చూస్తామని తమరి ద్వారా తెలుపుతున్నాను. అయితే మొత్తం ప్రైవేట్ రంగానికి కట్టబెడుతున్నారు. ఎయిర్ ఇండియా, రైల్వే మరియు విశాఖ స్టీల్ ప్లాంట్ అమ్మేశారు, ఇంకా అనేక ప్రాజెక్టులున్నాయి. ఇంతకు ముందు గౌరవ సభ్యులు ప్రకాష్ గారు చెప్పినట్లు ఎల్.ఐ.సి., బి.యస్.ఎన్.ఎల్ మరుగున పడిపోయి జియో వచ్చింది. ఇవి మీరు చేసిన ఘనకార్యాలే. బెంగళూరులో ఐటీ పరిశ్రమ తగ్గింది, హైదరాబాద్ లో పెరిగింది. 24 గంటలపాటు నాణ్యమైన ఉచిత కరెంటు అందించడం వల్ల హైదరాబాదు పరిసర ప్రాంతాల్లో పరిశ్రమలు పెరిగాయి. వారికి అన్ని సదుపాయాలు ఏర్పాటు చేయడం వల్ల, పెద్ద పెద్ద పారిశ్రామిక వేత్తలు విదేశాల నుండి వచ్చి ఇక్కడ పరిశ్రమలు ఏర్పాటు చేయడం వల్ల మన వాళ్లకు ఉద్యోగాలు దొరుకుతున్నాయి. ఈ విధమైన సౌకర్యాన్ని తెలంగాణ ప్రభుత్వం కల్పించడంతో ఈ రాష్ట్రం నెంబర్ వన్ గా ఎదుగుతున్నందుకు ఓర్వలేక కేంద్ర ప్రభుత్వం ఈ విధంగా చేస్తున్నది. గతంలో పారిశ్రామిక వాడల్లో ఒక టెంట్ వేసి, సంబంధిత కార్యాలయం ముందు పవర్ హాల్ డెస్కై ధర్మా చేసేవారు. ఇప్పుడు ఎక్కడైన ధర్మా చేస్తున్నారా? అలాగే హైదరాబాదులో బిందెలు, కుండలు ఎందుకు తయారు చేయడం లేదంటే, మనకు నాగార్జునసాగర్ నీళ్లు సరిపోతాయనే ముందుచూపుతోనే తయారు చేయడం లేదు. థర్డ్ పేజీ తీసుకొచ్చాక సరిపోతాయని అనుకొన్నా, ఇంకొక 50 సంవత్సరాలను దృష్టిలో పెట్టుకొని ముందుచూపుతో కాళేశ్వరం ప్రాజెక్టు నీటిని హైదరాబాదుకు తీసుకురావడం జరుగుతుంది. కాబట్టి, ఈ విధమైన అభివృద్ధి కార్యక్రమాలు చేపడుతున్నాము కాబట్టి కేంద్ర ప్రభుత్వం తీసుకోబోయే ఈ విద్యుత్తు సంస్కరణలను తిప్పికోట్లాల్సి. దీనిని అందరూ కూడా వ్యతిరేకించాలి. మన రాష్ట్రంలో ఇది ఎవరికి మంచిది కాదని, పేదలకు ఇంకా బరువుగా మారుతుందని చెప్పి, తమరికి ధన్యవాదాలు తెలుపుతూ సెలవు తీసుకుంటున్నాను.

**శ్రీ కూర రఘుత్తమ్ రెడ్డి (మెదక్, నిజామాబాద్, ఆదిలాబాద్ మరియు కరీంనగర్ - ఉపాధ్యాయుల నియోజక వర్గం):-** అధ్యక్షా, కేంద్రం ప్రవేశపెట్టిన విద్యుత్తు బిల్లు దాని పర్యవసానాలపై మాట్లాడే అవకాశం

కల్పించినందుకు ముందుగా తమరికి ధన్యవాదాలు తెలుపుతున్నాను. ఏ ప్రభుత్వమైన, ఏ విధమైన చట్టం చేసినా అది ప్రజలకు ఉపయోగపడే విధంగా ఉంటే అందరికీ ఆమోదయోగ్యంగా ఉంటుంది. పెద్దలు మాట్లాడిన విధంగా కొంత మందికి ఆర్థికపరమైన లాభాలు చేకూర్చడానికి చాలా రంగాలు ప్రైవేటీకరణ వైపుగా పోతున్నాయి. కాని, అవి ప్రభుత్వ పరంగా కొనసాగినట్లైతే, దాని ద్వారా వచ్చే ఆదాయంతో ఈ దేశంలో ఉండే పేద ప్రజలందరికీ లాభం చేకూరే అవకాశం ఉంటుంది. ఆ విధంగా ప్రభుత్వాలు ఆలోచించాలి తప్ప, ప్రైవేటీకరణ చేయడం అనే విషయాన్ని మనమందరం తీవ్రంగా ఖండించాల్సిన అవసరం ఉంది. గౌరవ ముఖ్యమంత్రి గారికి విద్యుత్తు రంగం ఇష్టమనే విషయాన్ని నేను నా చిన్నప్పటి నుండి చూస్తున్నాను. నా చిన్నప్పడు మా ఇంటి దగ్గర ఒక పెద్ద షాపుకారి ఉండేవారు. వారు ప్రతినెల మాకు సంబంధించిన 11 కరెంటు మీటర్ల బిల్లు కట్టేవారు. ఆరు మాసాల తరువాత పంట పండి ఇంటికి వచ్చే సమయంలో మాకు 12 బండ్ల ధాన్యం పండినట్లైతే, 7 బండ్ల ధాన్యం షాపుకారి ఇంటికి పోయేవి. మనకు పండిన పంటను షాపుకారి ఇంటికి ఎందుకు తరలిస్తున్నారని నేను ఒకరోజు ప్రశ్నించాను. ఆయన ఆరు నెలల కరెంటు బిల్లు కట్టినందుకు మనం పంపిస్తున్నామని అన్నారు. కరెంటు విషయంలో రైతు అప్పుడు అంత భయంకరమైన పరిస్థితుల్లో ఉండేవారు. తరువాత కరెంటు బిల్లులు తగ్గించి వ్యవసాయపరంగా అభివృద్ధి చెందిన సమయంలో కరెంటు కోతలతో ఇబ్బందులు మొదలయ్యాయి. కరెంటు ఎప్పుడు వచ్చి వెళుతుందో తెలియని పరిస్థితి ఉండేది. మన రాష్ట్రంలో బస్టిర్బాగ్ కాల్పుల్లో ముగ్గురు రైతులు చనిపోవడం మనమందరం చూశాము. మన ప్రస్తుత గౌరవ ముఖ్యమంత్రి గారు ఆనాటి ప్రభుత్వంలో అసెంబ్లీ డెప్యూటీ స్పీకర్ గా ఉన్నప్పుడు మొట్టమొదటిసారిగా కరెంటు గురించే స్పందించారు. అటువంటి సంఘటనలు మా ఊరిలో జరిగాయి. మా ఊరిలో మూడు ట్రాన్స్ ఫార్మర్లు ఉండేవి. గౌరవ ముఖ్యమంత్రి గారు మా సిద్దిపేట నియోజకవర్గానికి శాసన సభ్యుడిగా ఎన్నికైన తరువాత మూడు సంవత్సరాల్లోనే వాటిని 22 ట్రాన్స్ ఫార్మర్లను ఏర్పాటు చేశారు. ఇప్పుడు మా ఊర్లోనే ఒక సబ్ స్టేషన్ ఉంది. అంటే విద్యుత్తు

రంగంలో ఒక ప్రాంతం ఎంతో అభివృద్ధి జరిగిందనడానికి మా గ్రామమే నిదర్శనం. మా పాఠశాల గ్రౌండ్ పక్కనే సబ్స్టేషన్ స్థాపించుకున్నాము.

**12.30** మన రాష్ట్రంలోని రైతులకు, చిన్న పరిశ్రమలకు, పేద **మ.** వారి కోసం క్షారశాలలకు, మరమ్మిగల వారికి ఇతరత్రా రంగాలకు విద్యుత్తును ఉచితంగా ఇస్తూ దేశానికే ఆదర్శప్రాయమైంది. సిద్దిపేట ట్రాన్స్ ఫార్మర్లను ఏర్పాటు చేసిన విధంగానే మన గౌరవ ముఖ్యమంత్రి గారు రాష్ట్రంలో కూడా అమలుపరిచారు. మన రాష్ట్రాన్ని ఉదాహరణగా తీసుకొని కేంద్రంలో విద్యుత్తు సంస్కరణలు చేపడితే బాగుండేది. అది రోల్ మోడల్ గా ఉండేది. కానీ దానికి విరుద్ధంగా ప్రైవేటీకరణ వైపు వెళ్ళడం, రైతులకు ఇబ్బంది కలిగించే విద్యుత్తు సంస్కరణలు, బావి దగ్గర మీటర్లు పెడతామని అనడం వంటి వాటిని మనం తీవ్రంగా ఖండించాల్సిన అవసరముంది. ఆ విధంగా ప్రజలకు నష్టం కలిగించి కొందరికి లాభం కలిగించే విషయాన్ని కేంద్ర ప్రభుత్వం ఆలోచించాల్సిన అవసరమున్నది. ప్రజలకు ఉపయోగం లేని చట్టం కాబట్టి దీన్ని వెంటనే కేంద్రం ఉపసంహరించుకోవాలని సభ ద్వారా తెలియజేస్తున్నాను.

అదే విధంగా, నేను సభలో మాట్లాడుతాను అనగానే మా సభ్యులందరూ పాఠశాలల గురించి మాట్లాడుతాను అని అంటారు. మన రాష్ట్రంలో కేజీ నుంచి పీజీ వరకు విద్యా వ్యవస్థను పటిష్టపరుస్తూ పేద, బడుగు, బలహీన, మైనారిటీ వర్గాల విద్యార్థులకు ఉపయోగపడే విధంగా విద్యా వ్యవస్థను ముందుకు తీసుకుపోతున్నారు. కానీ, మా పాఠశాలలకు కరెంటు బిల్లులు కమర్షియల్ స్లాబ్ లో ఉన్నాయి. ఉచిత విద్యుత్తును రైతులకు, అన్ని వ్యవస్థలకు ఇస్తున్నాము. విద్యావ్యవస్థ కూడా ప్రభుత్వ వ్యవస్థనే కాబట్టి ఉచితంగా ఇచ్చే ప్రయత్నం చేయాలని తమరి ద్వారా ప్రభుత్వాన్ని నేను విజ్ఞప్తి చేస్తున్నాను. కనీసం స్లాబ్ రేట్లను కనీస స్థాయికి తగ్గించి కొంత భారాన్ని తగ్గించినట్లైతే బాగుంటుంది. ప్రభుత్వ బడి అంటే ప్రభుత్వమే భరించాలి. వేల పాఠశాలలు కరెంటు బిల్లులు కట్టలేకపోతున్నాయి. కరెంటు బిల్లు కట్టాలని, బిల్లు కట్టకపోతే కరెంటు కనెక్షన్ కట్ చేస్తామని హెడ్ మాస్టర్లకు రోజుకొక ఫోన్ వస్తుంది. అప్పుడు గ్రామ సర్పంచుకో, ఎం.పి.టి.సి.కో,

నా లాంటి ప్రజాప్రతినిధికో వారు ఫోన్ చేసి కనెక్షన్ కట్ చేయవద్దని చెప్తారు. అటువంటి పరిస్థితుల నుండి మన పాఠశాలలను కాపాడుకోవాల్సిన అవసరం ఉంది కాబట్టి, అన్ని కేజీ టు పీజీ పాఠశాలలకు ఉచితంగా విద్యుత్తును ఇవ్వాలని రాష్ట్ర ప్రభుత్వాన్ని కోరుకుంటూ మాట్లాడే అవకాశం ఇచ్చినందుకు ధన్యవాదాలు తెలుపుతున్నాను.

**శ్రీ టి. మధుసూదన్ (ఖమ్మం- స్థానిక సంస్థల నియోజక వర్గం):-** అధ్యక్షా, విద్యుత్తు సవరణ బిల్లు 2022 మీద మాట్లాడే అవకాశం కల్పించిన మీకు కృతజ్ఞతలు తెలుపుతున్నాను. విద్యుత్తు బిల్లు యొక్క సారాంశం మరియు పర్యవసానాల మీద నోట్ ను చాలా బాగా ఇచ్చినందుకు విద్యుత్తు శాఖా మంత్రిగారికి అభినందనలు తెలియజేస్తున్నాను. నాకన్న ముందు చాలా మంది గౌరవ సభ్యులు చాలా క్లియర్ గా ఈ అంశంపై మాట్లాడారు. ఈ యొక్క విద్యుత్తు సంస్కరణల వల్ల జరిగే నష్టాల మీద గౌరవ సభ్యులు సి.మధుసూదనాచారి గారు, టి. భాను ప్రసాద్ రావు గారు, బి.ప్రకాశ్ గారు ఇంకా అనేక మంది సభ్యులు అనేక విషయాలను చెప్పారు. సభా వేదికే కాకుండా సభ బయట కూడా ప్రజలను చైతన్యవంతం చేయాల్సిన అవసరం సభలోని సభ్యుల మీద ఉన్నదని నేను భావిస్తున్నాను. ఎందుకంటే, కేంద్ర ప్రభుత్వం ఒక దుర్మార్గమైన వైఖరితో ఉంది. గత ప్రభుత్వాలు కనీసం ప్రతిపక్షమో లేక ప్రతి పక్షాలు అధికారంలో ఉన్న రాష్ట్రాల వారు చెబితేనే వినే పరిస్థితిలో కేంద్ర ప్రభుత్వం ఉండేది. ఈ రోజు ఒక నియంతృత్వ ధోరణి ఉన్న వారు కేంద్రంలో అధికారంలో ఉండడం వల్ల రాష్ట్రాలు చెప్పే ఏ వాదనైనా కానీ అరణ్య రోదన లాగా మిగిలిపోతుంది. ప్రత్యేకించి తెలంగాణ రాష్ట్రం సాధించుకున్న ఎనిమిది సంవత్సరాల కాలంలో అనేక రంగాల్లో సాధించిన అభివృద్ధి, ప్రత్యేకించి విద్యుత్తు రంగంలో సాధించుకున్న అభివృద్ధిని ఈ రోజు కుంటుపరిచే విధంగా, నష్టపరిచే విధంగా ఉన్న కేంద్ర ప్రభుత్వ విధానాలు తెలంగాణ అభివృద్ధికి గొడ్డలి పెట్టుగా ఉన్నాయని నేను భావిస్తున్నాను. కాబట్టి ఈ యొక్క తెలంగాణ బిడ్డలుగా, తెలంగాణ శాసన పరిషత్తు సభ్యులుగా తెలంగాణ ప్రజల యొక్క హక్కులను, ప్రయోజనాల్ని కాపాడుకోవాలంటే

తెలంగాణ సమాజాన్ని చైతన్యవంతం చేయాల్సిన బాధ్యత మనందరి మీద ఉన్నదని నేను భావిస్తున్నాను.

తెలంగాణ రాష్ట్రాన్ని సాధించుకున్న తరువాత 22,722 ఉద్యోగులను మనం రెగ్యులరైజ్ చేసుకున్నామని, కొత్తగా 11,856 మందిని రిక్రూట్ చేసుకున్నామని, 13,356 కొత్త పోస్టులను మంజూరు చేసుకున్నామని గౌరవ మంత్రి గారి నోట్ లో చెప్పడం జరిగింది. అంటే తెలంగాణ సాధించుకున్న తరువాత ఇన్ని ఉద్యోగాలను తెలంగాణ బిడ్డలకు తెలంగాణ రాష్ట్రవిద్యుత్తు బోర్డు ఇవ్వగలిగింది. ఇది తెలంగాణ రాష్ట్రానికి నాయకత్వం వహిస్తున్న కేసీఆర్ గారి గొప్పతనమని నేను భావిస్తున్నాను. ఒక్కసారి ప్రైవేటీకరణ జరిగితే ఈ రాష్ట్రంలోని తెలంగాణ బిడ్డలు, ప్రత్యేకించి ఎస్సీ, ఎస్టీ, బీసీ సామాజిక వర్గానికి చెందిన వారు నష్టపోతారు. ఒక్కసారి ప్రైవేటీకరణ జరిగితే ఖచ్చితంగా రిజర్వేషన్స్ అమలు కావు, తెలంగాణ బిడ్డలకు ఉద్యోగాలు రావు. ఏ అదానినో, అంబానినో విద్యుత్తు కంపెనీలను స్వాధీనం చేసుకుంటే భారత దేశంలోని ఎవరైనా వచ్చి ఇక్కడ ఉద్యోగాలు చేసుకోవచ్చు. వారికి ఎటువంటి రెగ్యులరైజేషన్ లేదు. ఈ చట్టాలు వర్తించవు. కాబట్టి తెలంగాణలో వెనకబడిన ఎస్సీ, ఎస్టీ, బీసీల యొక్క ప్రయోజనాల్ని తూట్లు పొడిచే విధంగా ఈ బిల్లు ఉంది కాబట్టి మనం ఖచ్చితంగా దాని మీద స్పందించాల్సిన అవసరం ఉంది. అలాగే తెలంగాణ రాష్ట్రం ఏర్పడే ఎనిమిది సంవత్సరాల్లో మనం ప్రైవేటీకరణకు వ్యతిరేకంగా ప్రభుత్వ భాగాస్వామ్యంతో అనేక పవర్ ప్లాంట్లను నెలకొల్పడం జరిగింది. అది భద్రాద్రి, యాదాద్రి కావచ్చు. కేవలం బి.హెచ్.ఈ.ఎల్ భాగాస్వామ్యంతో వాటిని నిర్మించుకోవడం జరిగింది. కానీ అదే సందర్భంలో కేంద్రంలో అధికారంలో ఉన్న బి.జే.పి. ప్రభుత్వం ఈ రోజు ప్రైవేటీకరణకు దారులు తెరిచి మొత్తం ప్రైవేటీకరణ వైపు ముందుకు సాగుతుంది. ఒక ప్రైవేటీకరణ జరగడం వల్ల కుటుంబాలు ఎంత ఇబ్బంది పడుతాయో గౌరవ సభ్యురాలు శ్రీమతి వాణి దేవి గారు క్లియర్ గా చెప్పారు. కానీ, సంసార బాధ్యతలు తెలియని వ్యక్తి ఈ దేశానికి ప్రధాన మంత్రిగా ఉండడం చాలా సిగ్గు చేటు, దౌర్భాగ్యమైన విషయం. అలాగే ఒక డిక్టేటర్ ఈ దేశాన్ని రూల్ చేస్తుంటే ఒక గ్లాడియేటర్ మన రాష్ట్రాన్ని రూల్ చేస్తుండటం మనందరికీ గౌరవప్రదమైన

విషయం. గౌరవ ముఖ్యమంత్రి గారు ఒక దార్శనికుడిగా తెలంగాణను తెచ్చి, గుండెల నిండా ప్రేమించే నాయకుడిగా, ఈ రాష్ట్రం అభివృద్ధి చెందాలంటే ఇక్కడ ప్రైవేటీకరణ కాదు, ప్రభుత్వ భాగాస్వామ్యంతో అన్ని పనులు నడిపి తెలంగాణ సమాజంలో అనేక వర్గాలకు న్యాయం జరుగుతుందని భావించిన గౌరవ ముఖ్యమంత్రి గారు ఇన్ని సంస్కరణలు తీసుకురాగలిగారు. ఈ సందర్భంగా మన తెలంగాణ విద్యుత్తు ఉద్యోగులందరినీ కూడా ఖచ్చితంగా అభినందించాలి. వారి కృషి మరువలేనిది. ఈ సమాజ పునర్నిర్మాణంలో భాగంగా ఏవిధంగా తెలంగాణ కోసం పోరాడారో అదే విధంగా తెలంగాణ రాష్ట్రం ఏర్పడిన తరువాత తెలంగాణ పునర్నిర్మాణంలో కూడా వారి పాత్ర క్రియాశీలకంగా ఉందని నేను భావిస్తున్నాను. ఇంతకు ముందే గౌరవ ముఖ్యమంత్రి గారు శాసన సభలో పర్ క్యాపిటా యుటిలైజేషన్ గురించి మాట్లాడారు. ఇక్కడ కూడా గౌరవ మంత్రి గారు చాలా క్లియర్ గా చెప్పారు. ఈ రోజుకు కూడా మనం థర్డ్ వరల్డ్ దేశాల కంటే వెనుకబడి ఉన్నాము. కానీ ఈ సంస్కరణలు అమలైతే ఇంకా వెనుకబడి పోతామని నా భావన.

ప్రధానంగా వ్యవసాయ కనెక్షన్లకు మీటర్లు, బొగ్గు వంటి వాటి మీద చాలా మంది గౌరవ సభ్యులు మాట్లాడారు. ఒక విషయం నేను చెప్పదలచుకున్నది ఏంటంటే వ్యవసాయ కుటుంబం నుంచి వచ్చిన వ్యక్తి వ్యవసాయం అంటే ఇష్టమున్న వ్యక్తి, రైతులంటే అభిమానమున్న వ్యక్తి ఈ రాష్ట్రానికి ముఖ్యమంత్రిగా ఉన్నారని కాబట్టి అనేక సందర్భాల్లో గౌరవ ముఖ్యమంత్రి గారు క్లియర్ గా చెప్పడం జరిగింది. నేను బ్రతికి ఉన్నంత వరకు, ఈ రాష్ట్రానికి ముఖ్యమంత్రిగా ఉన్నంత వరకు నా తెలంగాణ రైతు బిడ్డలు ఏ యొక్క వ్యవసాయ మోటరుకు మీటర్లు పెట్టే ప్రసక్తి లేదని ప్రకటించిన గొప్ప మహానుభావుడు కేసీఆర్ గారని నేను ఈ సందర్భంగా తెలియజేస్తున్నాను. అందుకని వారి మీద ఉన్న విశ్వాసంతో మనమందరం రాబోయే రోజుల్లో ఖచ్చితంగా కేంద్ర ప్రభుత్వం తీసుకువస్తున్న ఈ విద్యుత్తు బిల్లులకు వ్యతిరేకంగా, పార్టీలకు అతీతంగా తెలంగాణ ప్రయోజనాల కోసం అందరూ కలిసి ఈ ప్రాంత ప్రజల్ని చైతన్యవంతం చేయాలని కోరుకుంటున్నాను. ఇప్పటికే గ్యాస్, డీజిల్ బిల్లుల పెరుగుదలకు మాకు సంబంధం లేదు,

రాష్ట్రాలు పెంచాయి, ఇవి రాష్ట్రాలు చేస్తున్న దుర్మార్గం అని వారు చేసే దుర్మార్గాన్ని రాష్ట్రం మీద నెట్టివేసే ప్రయత్నం కేంద్ర ప్రభుత్వం చేస్తూ, ఒక తప్పుడు ప్రచారం చేస్తుంది. కాబట్టి సభలో ఉన్న ప్రతి సభ్యుడికి మరొకసారి నా విజ్ఞప్తి ఏంటంటే తెలంగాణ ప్రయోజనాల కోసం, మనందరం కలిసికట్టుగా తెలంగాణ సమాజాన్ని జాగ్రతం చేయాల్సిన అవసరముందని తెలియజేస్తూ, మాట్లాడటానికి అవకాశమిచ్చిన మీకు మరొకసారి ధన్యవాదాలు తెలియజేస్తున్నాను. జై తెలంగాణ!

**12.40 | శ్రీ వి. యాదవ రెడ్డి (మెదక్ - స్థానిక సంస్థల**

**మ. నియోజక వర్గం):**- అధ్యక్షా, కేంద్ర విద్యుత్తు బిల్లు, వాటి పర్యవసానాలపై అఘు చర్చకు అనుమతించినందుకు ప్రత్యేక ధన్యవాదాలు తెలియజేసుకుంటున్నాను. గౌరవ సభ్యులందరూ కూడా దీనిపై వివరంగా చర్చించారు. వాస్తవానికి, ఉమ్మడి ఆంధ్ర ప్రదేశ్ రాష్ట్రంలో, ఇదే ఎలక్ట్రిసిటీ విషయంలో చాలా రభస జరిగింది. అది అందరికీ తెలుసు. చట్టసభల్లోనే గతంలో ముఖ్యమంతులుగా పని చేసినవారు, ఆంధ్రా నుండి తెలంగాణ విడిపోతే ఈ ప్రాంతం అంధకారం అవుతుంది, అన్నల రాజ్యం అవుతుంది, ఇప్పుడున్న కరెంట్ వైర్లు బట్టలు ఎండబెట్టుకోడానికి పనికి వస్తాయని, ఎన్నో విధాలుగా మనల్ని అవహేళన చేసిన సందర్భాలు చాలా ఉన్నాయి. అలాంటి పరిస్థితుల నుండి, మన ప్రియతమ నాయకులు కేసీఆర్ గారి నాయకత్వంలో, ప్రత్యేక రాష్ట్రం ఏర్పడిన తరువాత, ఒక్క సంవత్సరం లోపే నాణ్యమైన కరెంట్ ను యావత్ తెలంగాణ రాష్ట్రానికి సప్లై చేసిన ఘనత వారికి దక్కుతుందని మనవి చేస్తున్నాను. అంతేకాదు, గతంలో గ్రామీణ ప్రాంతాలలో త్రాగునీరు లేక, కరెంట్ లేక, ఎన్నో కుటుంబాలు, వారి అఘు పరిశ్రమలను మూసేసుకొని పొట్ట చేత పట్టుకొని వివిధ రాష్ట్రాలకు, వివిధ దేశాలకు వలస వెళ్లిన సందర్భాలు ఉండేవి. అలాంటిది తెలంగాణ రాష్ట్రం వచ్చిన తరువాత తాగునీరు, సాగునీరు, కరెంట్ విషయంలో అన్ని విధాలా మనకు సౌకర్యాలు కల్పించిన తరువాత, పట్టణాల నుండి, రాష్ట్రాల నుండి, దేశాల నుండి మళ్లీ గ్రామీణ ప్రాంతాలకు ప్రజలు తిరిగి వచ్చి, అక్కడ చాలా సంతోషంగా జీవిస్తున్న సందర్భాలను మనం చూస్తున్నాము. అసతికాలంలోనే రాష్ట్రం ఏర్పడి ఎనిమిది సంవత్సరాలు

అయినప్పటికీ, అభివృద్ధి మాత్రం అయిదు సంవత్సరాలదే. ఎందుకంటే, తెలంగాణ రాష్ట్రం సాధించుకున్నాకా, మొదటి సంవత్సరంలో, విభజనలో మనకు పూర్తి స్థాయి అధికారాలు రాలేదు. మొన్నటికి మొన్న కరోనా మూలంగా రెండు సంవత్సరాలు అభివృద్ధిలో కుంటుపడింది. కాబట్టి ఎనిమిది సంవత్సరాలలో మూడు సంవత్సరాలు తీసివేస్తే, కేసీఆర్ గారు సాధించిన అభివృద్ధి అయిదు సంవత్సరాలదే. మొన్న ఆగస్టు 15 నాటికి కొన్ని రాష్ట్రాలు ఏర్పడి 75 సంవత్సరాలు పూర్తి అయ్యింది. తెలంగాణలో సాధించిన అభివృద్ధి కంటే అలాంటి రాష్ట్రాలలో అభివృద్ధి నామమాత్రంగా కూడా కనపడడం లేదు. ఈ తరుణంలో యావత్ భారత దేశం కేసీఆర్ గారి నాయకత్వంలో ఇది ఎలా సాధ్యమయ్యింది అని ఇక్కడ వచ్చి చూడడం జరుగుతోంది. కేంద్ర ప్రభుత్వం, తమకున్న అధికారాలతో, రాష్ట్రాలలోని భౌగోళిక స్థితిగతులను పరిశీలించి వాటిని విభజించి రాష్ట్రాలకు హక్కులు కల్పించేది పోయి, ఆ అధికారాలను దుర్వినియోగం చేసుకొని ఇప్పుడు అభివృద్ధి చెందుతున్న రాష్ట్రాలను ఇబ్బంది పాలు చేస్తుంది. ఇలా చేస్తే రాబోయే రోజులలో భారత దేశానికి ఇబ్బందికరమైన పరిస్థితి వస్తుంది. ముఖ్యంగా గ్రామీణ ప్రాంతాలలో నివసిస్తున్న ప్రజలకు పెనుభారంగా మారనుంది. సుమారు 35 సంవత్సరాలు నేను గ్రామీణ ప్రాంతంలో హాస్పిటల్ నడుపుతున్నాను. తెలంగాణ రాకముందు రోజులో ఆరు గంటలు కూడా కరెంట్ వచ్చేది కాదు. జనరేటర్స్ పనిచేయక, డీజిల్ పాల్యూషన్, సౌండ్ పాల్యూషన్ భరించ లేక, ఇన్వర్టర్స్ కొనలేక, నీరు లేక, కరెంట్ లేక ఎన్నో సందర్భాలలో ఎమర్జెన్సీ ఆపరేషన్స్ ని కూడా పోస్ట్ పోస్ట్ చేసుకోవడం జరిగింది. అలాంటిది, ఈ రోజు కేసీఆర్ గారి పుణ్యమా అని తెలంగాణ రాష్ట్రంలో, గ్రామీణ ప్రాంతాలలో పట్టణాలకు ధీటుగా వైద్య రంగం అభివృద్ధి చెందుతోంది. అది ఒకటే కాదు, అన్ని చోట్లా మాల్స్ వస్తున్నాయి, ఏ.సి మాల్స్ వస్తున్నాయి, రెస్టారెంట్స్ వస్తున్నాయి. ఇలా గ్రామీణ ప్రాంతాలు కూడా, పట్టణాలకు ధీటుగా అభివృద్ధి చెందుతున్నాయి. ఇలాంటి సందర్భంలో కేంద్రం తీసుకునే ప్రతి నిర్ణయం కూడా అభివృద్ధికి విఘాతం కలిగించే విధంగా ఉన్నది. మొన్నటికి మొన్న వ్యవసాయ రంగానికి సంబంధించి బిల్లులు తెచ్చారు. సుమారు

సంవత్సరం పాటు ధర్మా చేసిన తరువాత కొన్ని విత్తాడ్రా చేసుకున్నారు. అలాగే, ఇది కూడా చేయాలి. రాబోయే రోజులలో, కేంద్ర ప్రభుత్వం బిల్లులను అమెండ్ చేసి నిర్ణయాలు తీసుకోవాలంటే, వాళ్ల అధికారాలను డిస్-ఇంటిగ్రేట్ చేసి రాష్ట్రాలకు అవసరమయ్యే విధంగా బిల్లులు ప్రవేశపెట్టాలి కాని, రాష్ట్రంలో ఉండే ప్రజలకు ఇబ్బంది కలిగే విధంగా ఉండకూడదని మనవి చేస్తూ, ఇటువంటి బిల్లును వ్యతిరేకిస్తున్నానని ఈ సభా వుఖంగా నేను తెలియజేసుకుంటున్నాను.

MR. CHAIRMAN:- Now, the House is adjourned for Lunch-Break.

(The House then adjourned at 12.47 Noon)

2.30 | (భోజన విరామం తరువాత మధ్యాహ్నం గం.2.32 మ.) ని.లకు సభ ప్రసారంభమైనది)

(గౌరవ చైర్మన్ అధ్యక్ష స్థానంలో ఉన్నారు)

**మిస్టర్ చైర్మన్:-** 'కేంద్ర విద్యుత్తు సవరణ బిల్లు-పర్యవసానాలు' అనే అంశంపై జరిగిన అఘు చర్చకు విద్యుత్తు శాఖ మంత్రివర్యులు శ్రీ జి.జగదీశ్ రెడ్డి సమాధానమిస్తారు.

**శ్రీ జి.జగదీశ్ రెడ్డి (విద్యుత్ శాఖా మాత్యులు):-** అధ్యక్షా, ఈరోజు శాసనసభల్లో ఏ నూతన విద్యుత్తు సవరణ చట్టాన్ని కేంద్ర ప్రభుత్వం ప్రవేశపెట్టడానికి ప్రయత్నం చేస్తోందో, దానిపై ప్రభుత్వం అఘు చర్చకు అనుమతించ వలసిందిగా తమరిని కోరింది. అందుకు తమరు అవకాశ మిచ్చారు. ధన్యవాదాలు.

ఈ చర్చలో గౌరవ సభ్యులు మధుసూదనా చారి గారు, జాఫ్రీ గారు, వాణీ దేవి గారు, జీవన్ రెడ్డి గారు, బండ ప్రకాష్ గారు, జనార్ధన్ రెడ్డి గారు, భానుప్రసాద్ రావు గారు, నర్సి రెడ్డి గారు, మల్లేశం గారు, రఘురాజ్ రెడ్డి గారు, మధుసూదన్ గారు, యాదవ రెడ్డి గారు మొదలగు సభ్యులందరూ కూడా పాల్గొని వివిధ అంశాలను ప్రస్తావించారు. వారందరికీ కూడా ధన్యవాదాలు.

అధ్యక్షా, విద్యుత్తు విషయానికి వస్తే, తెలంగాణ రాష్ట్ర ఏర్పాటుకు, తెలంగాణ ఉద్యమానికి, తెలంగాణ రాష్ట్ర భవిష్యత్తుకు విద్యుత్తుకు ఉన్న సంబంధం మనందరికీ తెలుసు.

ఇవాళ విద్యుత్తునేది మనిషి జీవితంలో ఒక భాగమైంది. ప్రపంచంలో ఇవాళ అభివృద్ధి చెందిన దేశాలను, పురోగామి దేశాలను, నాగరికమైన దేశాలను లెక్కించేటప్పుడు ప్రగతి సూచి కల్లో మొదటిది విద్యుత్తే అవుతోంది. ఇటువంటి విద్యుత్తు విషయంలో తెలంగాణ రాష్ట్రం ఏ రకంగా ఉండేదో, పూర్తిగా విద్యుత్తుపైన ఆధారపడి ఉన్న మన వ్యవసాయ రంగం ఏ విధంగా దెబ్బతిన్నదో కూడా మనందరికీ తెలుసు. ఒక్క మాటలో చెప్పాలంటే, గౌరవ ముఖ్యమంత్రి కేసీఆర్ గారు మొట్టమొదటగా ఆనాడు వారున్న ప్రభుత్వంతో డిఫర్ అయ్యింది కూడా విద్యుత్తు విషయంలోనే. విద్యుత్తు ఛార్జీలు పెంచాలని ఆనాటి ప్రభుత్వం నిర్ణయం తీసుకున్నందుకు వ్యతిరేకంగా కేసీఆర్ గారు బహిరంగంగా వారి నిరసనను తెలియ జేస్తూ ఉత్తరం వ్రాయడం ద్వారానే తెలంగాణ పదాన్ని మొట్టమొదటగా ఉపయోగించి, మళ్ళీ తెలంగాణ రాష్ట్ర ప్రజల్లో, తెలంగాణ వాదుల్లో తెలంగాణ రాష్ట్ర ఏర్పాటు కోరికను మళ్ళీ నిలబెట్టడమే కాకుండా, వారిలో ఆశను మళ్ళీ చిగురింప జేసింది.

(సభలో హర్షధ్వనాలు)

దాని తరువాత విద్యుత్తు అంశం చుట్టే తెలంగాణ ఉద్యమాలు కూడా జరిగాయి. 'అసలే మా తెలంగాణ రైతాంగం పరిస్థితి మూలిగే నక్కలాగా ఉంది, ఈ విద్యుత్తు ఛార్జీలు పెంచి తలపైన తాటిపండు వడేసే విధంగా చేయకండి' అని చెప్పడమే కాకుండా, మీరు కాలువల ద్వారా నీరు పారించుకుంటున్నారు, కావాలంటే మీరు నీటి తీరువా పెంచుకోండి, అంతే కానీ మా రైతులను ఇబ్బంది పెట్టవద్దనే మాటను అప్పటి ప్రభుత్వానికి స్పష్టం చేయడం, అప్పటి ప్రభుత్వ పెద్దలు దాన్ని అంగీకరించకపోవడంతో, తెలంగాణ రాష్ట్రం తెచ్చుకుంటే తప్ప ఈ సమస్యకు పరిష్కారం లేదని, ఉద్యమాన్ని ప్రారంభించి తెలంగాణ రాష్ట్రాన్ని సాధించుకోవడం మనందరికీ తెలుసు.

రాష్ట్రమేర్పడే ముందు కూడా విద్యుత్తు రంగంపైన మరొక్కసారి చర్చ జరిగింది. ప్రత్యేక తెలంగాణ రాష్ట్రం ఏర్పడి తేనే సమస్య పరిష్కారమవుతుంది, తెలంగాణ రాష్ట్రంలో మన విద్యుత్తుని మనం సరైన పద్ధతిలో ఉత్పత్తి చేసుకోవచ్చు, వంపిణీ చేసుకోవచ్చు, కావలసినంత కరెంటు ఇచ్చుకోవచ్చని 14 సంవత్సరాల ఉద్యమ కాలంలో మన నాయకుడు

కేసీఆర్ గారు ఏదైతే చెప్పారో, దానికి భిన్నంగా ఆనాటి ముఖ్యమంత్రి గారు మీరు తెలంగాణ రాష్ట్రంగా విడిపోతే చీకట్లవుతాయి, మీకు విద్యుత్తు రాదు, మీకు విద్యుత్తు లేదని చెప్పిన మాటలను కూడా మనం ఈ సందర్భంగా గుర్తు చేసుకోవాలి.

తెల్లవారే, 24 గంటలు కూడా తిరక్కుముందే, మన ఉద్యమ నాయకుడు, మన కేసీఆర్ గారు అసలు విద్యుత్తు ఎలా వస్తుంది, తెలంగాణ రాష్ట్రం ఏర్పడిన తరువాత విద్యుత్తుని ఎలా తెచ్చుకోవచ్చు అని సంఖ్యలు, అంకెలతో సహా స్పష్టంగా చెప్పి, ఈ రాష్ట్ర ప్రజలకు ఒక విశ్వాసం కలిగించారు. రాష్ట్రం ఏర్పాటుకు ముందు జరిగిన ఎన్నికల సందర్భంలో కూడా గౌరవ ముఖ్యమంత్రి గారు ఎన్నికల సమయంలో రాష్ట్రమంతా తిరిగి దాదాపు 100 సభల్లో ఒకే ఒక మాట చెప్పారు. విద్యుత్తు సమస్యను పరిష్కారం చేస్తా కానీ, ఒక సంవత్సరాలం నాకు సమయమివ్వాలి అని ఆ సభల్లో చెప్పారు. వాస్తవంగా, ఏ నాయకుడూ కూడా నెగటివ్ విషయాలని ఎన్నికల సందర్భంగా ప్రస్తావించరు. కానీ, ఆ విషయాలను కూడా ప్రస్తావించగలిగిన ధైర్యమున్న నాయకుడు, మన కేసీఆర్ గారు.

(సభలో హర్షధ్వనాలు)

కాబట్టి, ఎన్నికల సభల్లో వారు ఆ విషయాన్ని చెప్పారు. మీరు వెంటనే కావాలంటే కాదు, ఒక సంవత్సరం కాలం నాకు సమయమివ్వండి, నేను తప్పకుండా విద్యుత్తు పరిస్థితిని సరి చేస్తాననే మాట వారు చెప్పారు. ప్రజలు ఆమోదించారు. సమయమిచ్చారు. కేసీఆర్ గారిని గెలిపించారంటేనే, ప్రజలు ఆమోదించినట్లు, సమయమిచ్చినట్లు. వారడిగినంత సమయాన్ని కూడా తీసుకోకుండా, కేవలం ఐదంటే ఐదు నెలల్లో.., జూన్-2 నాడు మన రాష్ట్రమేర్పడి వారు ముఖ్యమంత్రిగా ప్రమాణ స్వీకారం చేస్తే, నవంబరు నాటికే ఒక్క వ్యవసాయ రంగం మినహా మిగతా అన్ని రంగాలకు 24 గంటల విద్యుత్తుని ఇవ్వగలిగే రాష్ట్రంగా తెలంగాణ రాష్ట్రాన్ని కేసీఆర్ గారు తీర్చిదిద్దారు. చెప్పినట్లుగా, కేవలం ఐదు నెలల్లోనే వ్యవసాయ రంగానికి కూడా 6 గంటల పాటు నిరంతరాయంగా విద్యుత్తుని అందించి కొంత ఊరటని కల్పించారు. సంవత్సరం కాలంలోనే 7 గంటలు చేశారు. మరొక సంవత్సరం

తిరిగే నాటికి 9 గంటల నిరంతరాయ విద్యుత్తుని వ్యవసాయ రంగానికి అందించడమే కాకుండా, మూడేళ్ళు పూర్తయ్యే నాటికే 24 గంటల నిరంతరాయ విద్యుత్తుని రైతాంగానికి అందించిన ఏకైక రాష్ట్రంగా తెలంగాణ రాష్ట్రాన్ని కేసీఆర్ గారు తీర్చిదిద్దారు.

(సభలో హర్షధ్వనాలు)

9 గంటల నిరంతరాయ విద్యుత్తుని వ్యవసాయ రంగానికి ఇవ్వడమే కాకుండా, ఉచితంగా విద్యుత్తుని అందించగలిగిన ఏకైక రాష్ట్రంగా తెలంగాణ రాష్ట్రం రికార్డు సృష్టించింది, మన కేసీఆర్ గారి నాయకత్వంలో. ఇది మనందరికీ తెలుసు.

మన రాష్ట్రమేర్పడినాటికి తెలంగాణలో తలసరి విద్యుత్తు వినియోగం 970 యూనిట్లు. ఇవాళ 2,126 యూనిట్లు. భారత దేశంలోనే అత్యధిక తలసరి విద్యుత్తు వినియోగం చేస్తున్న రాష్ట్రం, తెలంగాణ రాష్ట్రం. ఈ ఎనిమిదేళ్ళలో 1,156 యూనిట్ల తలసరి విద్యుత్తు వినియోగాన్ని పెంచగలిగింది మన తెలంగాణ రాష్ట్రం. భారత దేశం యొక్క సగటు తలసరి విద్యుత్తు వినియోగం ఆనాడు 957 యూనిట్లు ఉంటే, ఇవాళ 1,255 యూనిట్లున్నది. జాతీయంగా ఈ దేశం కేవలం 300 యూనిట్ల తలసరి వినియోగం పెరిగితే, తెలంగాణ రాష్ట్రంలో 1,156 యూనిట్లు పెరిగింది. కేంద్రంలో జాతీయంగా పెరిగిన 1,255 యూనిట్లు కూడా మన రాష్ట్రం అనూహ్యంగా పెంచిన 1,156 యూనిట్ల వల్ల వచ్చింది తప్ప, మన రాష్ట్ర వినియోగాన్ని తీసేసి చూస్తే, బహుశా అది 200 లేదా 250 యూనిట్లు కూడా లేదు. కాబట్టి, భారత దేశంలోనే అత్యంత వేగంగా అభివృద్ధి పథంలో దూసుకుపోతున్న రాష్ట్రంగా చెప్పడానికి ఒక్క విద్యుత్తు తలసరి వినియోగం చాలు, అంతకు మించి వేరే చెప్పనవసరం లేదని నేను భావిస్తున్నాను.

ఇవాళ విద్యుత్తు వినియోగం వల్లనే వ్యవసాయ రంగం బాగుపడింది, పారిశ్రామిక వాణిజ్య రంగాలు అభివృద్ధి చెందాయి. ఆ ఫలితాలను మనం చూస్తున్నాం. కేంద్ర ప్రభుత్వం చేస్తున్న సంస్కరణల చట్టం మీద మనం పోతున్నాం కాబట్టి, దేశ ప్రగతిని కూడా ఒకసారి చూసుకోవలసిన బాధ్యత మనందరిమీదా ఉంది, ఎందుకంటే మనం ఈ దేశ పౌరులమే కాబట్టి. భారత దేశంలోని తలసరి విద్యుత్తు వినియోగాన్ని

మిగతా దేశాలతో పోల్చి చూస్తే, 140 దేశాలలో చూసినప్పుడు భారతదేశం ర్యాంకు 104. బహుశా కింది నుండి చూస్తే, దగ్గరలో ఉన్నాం.

**2.40** ఒక్కో దేశంలో తలసరి విద్యుత్తు వినియోగం

**మ.** 50,000/40,000/30,000 యూనిట్లు, కానీ మనదేశం పరిస్థితి ఈ విధంగా ఉంది. రాష్ట్రాలతో చూసినా కూడా మాట్లాడుకోవడానికి కొంత ఇబ్బందిగా ఉంది. ఇవాళ్టికి కూడా ఉత్తర్ ప్రదేశ్ లో తలసరి విద్యుత్తు వినియోగం 400 యూనిట్లు కూడా కాదు. డబుల్ ఇంజన్లు, త్రిబుల్ ఇంజన్ల పాలిత ప్రాంతాలవి. ఇది ఈ దేశంలోని డబుల్ ఇంజన్ సర్కార్లు చేస్తున్న గొప్ప పని. ఇదే సందర్భంలో వ్యవసాయ రంగం గురించి కూడా మాట్లాడుకుంటే, 25 ఏండ్లుగా ఘనత వహించిన ప్రధాన మంత్రిగారి నాయకత్వంలో ఉన్నటువంటి గుజరాత్ రాష్ట్రంలో ఇవాళ్టికి కూడా వ్యవసాయ రంగానికి ఇస్తున్న విద్యుత్తు 6 గంటలు మాత్రమే. అది కూడా డబ్బులకు మాత్రమే. ఉచిత విద్యుత్తు 6 గంటలు కాదు కదా, 6 నిమిషాలు కాదు, 6 సెకన్లు కూడా లేదు గుజరాత్ రాష్ట్రంలో. ఇది మన సభ్యులందరికీ తెలియవలసిన విషయం.

ఈ మధ్య కాలంలో ఈ దేశం రెండు సార్లు విద్యుత్తు సంక్షోభంలోకి పోయింది. దేశమంతా చీకట్లలో ఉందనే మాట కూడా మనం విన్నాం. దానిలో గుజరాత్ రాష్ట్రం కూడా ఉంది. తెలంగాణ రాష్ట్రం తప్ప, మొత్తం భారత దేశం చీకట్లోకి పోయింది. ఇప్పటికీ కూడా, 75 సంవత్సరాల స్వాతంత్ర్యానంతరం కూడా, మన దేశ రాజధాని ఢిల్లీలో విద్యుత్తు కోతలున్నాయి.

(పేవీ, పేవీ అంటూ కొందరు సభ్యులనడం వినిపించింది)

2 గంటల నుండి 4 గంటల వరకు కోతలున్నాయి. అది బెంగళూరు కావొచ్చు, లక్నో కావొచ్చు, ఇండోర్ కావొచ్చు, అహ్మదాబాద్ కావొచ్చు, ఇంకొకటి కావొచ్చు, ఈ విధంగా అన్ని రాష్ట్రాల రాజధానులు ఈ స్థితిలో ఉన్నాయి. ఇది ఈ దేశం పరిస్థితి. ఇటువంటి పరిస్థితుల్లో ఎందుకు వీళ్ళు తెలంగాణపై కక్ష చేస్తున్నారనేది ఒక చర్చ. కేంద్రం ఈ విద్యుత్తు వినియోగ చట్టాన్ని ఎందుకు తెస్తోంది? దీని ఉద్దేశాలేంటి? ఈ చట్టాన్ని

తెచ్చి ఏం చేస్తారు? అనే విషయాలపై చర్చ చేస్తే, చాలా ఆశ్చర్యకరంగా, అంటే వీళ్ళు ఈ సవరణలో ప్రతిపాదించిన విషయాలను చూస్తే, అవి నమ్మడానికి కూడా కొంచెం కష్టంగా ఉండే పద్ధతుల్లో ఉన్నాయి, కొంత బాధాకరంగా ఉన్నాయి, కొన్ని నమ్మడానికి కూడా.., వీళ్ళిట్లా చేస్తున్నారా? ఒక ప్రభుత్వంగా ఇలా చేయవచ్చా? దేశ అభివృద్ధిని అడ్డుకునే పద్ధతుల్లో, లేదా, ఈ దేశ ప్రజల సంపదల్ని ఎవరో ఒకరిద్దరి వ్యక్తులకు దోచిపెట్టే పద్ధతుల్లో ఇంత దుర్మార్గంగా చట్టాలు వస్తాయా? తెస్తారా? అవి కూడా ఈ దేశంలో అవుతున్నాయా? అని ఆశ్చర్యపోయే విధంగా ఉన్నాయి, వీళ్ళు చేసే పనులు.

దీనిలో ప్రధానంగా డిస్ట్రిబ్యూషన్ కంపెనీల గురించి వీళ్ళు ఈ సవరణలో చెప్పారు. ఇప్పటి వరకు లైసెన్స్ ఇచ్చే అధికారం ఈ.ఆర్.సి. అనుమతితో ఏ రాష్ట్ర ప్రభుత్వ డిస్కంలకైనా ఉండేది. ఇప్పుడీ చట్టంలో ఎవ్వరైనా, ఎక్కడి నుంచైనా వచ్చి, ఎక్కడికైనా విద్యుత్తును సరఫరా చేసుకోవచ్చు, పంపిణీ చేసుకోవచ్చు. అంటే, లైసెన్స్ ఇవ్వడమనే విషయం ఏ రాష్ట్ర ప్రభుత్వానికి గానీ, ఈ.ఆర్.సి.లకు గానీ, డిస్కంలకు గానీ సంబంధం లేకుండా ప్రైవేటు వ్యక్తులకు కట్టబెట్టే ప్రయత్నం. దీని ప్రకారం ప్రైవేటు వ్యక్తులు విద్యుత్తు సరఫరా అనుమతి కొరకు అప్లై చేసుకుంటారు, 60 రోజుల్లోగా ఏదైనా సమాధానం చెప్పాలి. చెప్పకపోతే, ఆటోమ్యాటిక్ గా తెల్లవారి నుండి వారు సప్లై చేసుకోవచ్చు. లేదా, కేంద్ర విద్యుత్తు నియంత్రణ మండలి ద్వారా కూడా లైసెన్స్ తెచ్చుకోవచ్చు. వారెవరైనా గానీ, ఇది ఒక వైపు.

రెండవ వైపు, ఇప్పటిదాకా మన విద్యుత్తు సంస్థలు నిర్మించిన సరఫరా, పంపిణీ లైన్లకు రూపాయి కూడా చెల్లించకుండా వారు వాడుకోవచ్చు. లక్షలు, వేల కోట్ల రూపాయల జాతి సంపదను వెచ్చించి మనం నిర్మించిన లైన్లను ప్రైవేటు వాళ్ళకు కట్టబెట్టే చర్య. ప్రైవేటు వాళ్ళకు రూపాయి కూడా ఖర్చు లేకుండా కట్టబెట్టే చర్య. వాస్తవానికి మన కేంద్ర ప్రభుత్వం ఈ.సి.ఐ.ఎల్. ద్వారా పంపిణీ చేస్తున్నందుకు మనం పేమెంట్ కూడా చేస్తున్నాం. మన సంస్థకు మనమే పేమెంట్ చేస్తున్నాం. ప్రభుత్వ విద్యుత్తు సంస్థలు కేంద్ర ప్రభుత్వం సప్లై చేసే లైన్లకి యూనిట్ కి ఇంతని

పేమెంట్ చేస్తాయి. కానీ, వీళ్ళు పెట్టిన చట్టంలో మనం వేసుకున్న లైన్లకు వారు రూపాయి కూడా చెల్లించకుండా ఆ లైన్లను ఆ ప్రైవేటు సంస్థలు వాడుకోవచ్చు. వాళ్ళ చుట్టాలైన పెట్టుబడిదారులకు అర్జెంటుగా ఫెసిలిటీబిట్ చేయడానికి, వాళ్ళకు రూపాయి ఖర్చు కూడా లేకుండా అవకాశమిస్తూ, లైసెన్సింగ్ విధానాన్ని అడ్డగోలుగా ఉపయోగించుకోవడానికి ఈ చట్ట సవరణలో అనుమతించారు.

రెండవది, కొనుగోలు-చెల్లింపులకి సంబంధించినది. భద్రతా యంత్రాంగమని దానికి పేరు పెట్టారు. **Payment security mechanism.** ఎవరికి ఎవరు పేమెంట్ చేసేదానికి సంబంధించి ఇది పెట్టారు? డిస్ట్రిబ్యూషన్ కంపెనీలు వివిధ సంస్థల ద్వారా కొనుగోలు చేస్తాయి. అవి మన జెనో, లేదా ఇతర ప్రైవేటు ఉత్పత్తిదారుల నుండి కావచ్చు. ఇప్పటి వరకు వాళ్ళిద్దరి మధ్యనే ఒప్పందం ఉంటుంది. ఏమైనా తేడా వస్తే, ఆ ఒప్పందంలోని షరతులని ఇంప్లిమెంట్ చేయడానికి ఈ.ఆర్.సి. వద్దకు వెళ్తారు, లేదంటే కోర్టుకు వెళ్తారు. కానీ, ఇప్పుడు వీళ్ళు తీసుకువచ్చిన దాని ప్రకారం ఏ సంబంధమూ లేని ఎన్.ఎల్.డి.సి. కి అప్పజెప్పారు. నేషనల్ లోడ్ డిస్పాచ్ సెంటర్ నేది కేవలం లోడ్ను రెగ్యులేట్ చేయడానికి ఏర్పాటు చేయబడ్డ ఒక టెక్నికల్ సంస్థ. ఎటువంటి చట్టబద్ధమైన అధికారాలు లేని ఆ సంస్థకు ఇప్పుడు అధికారాలిస్తూ, ఎవరైనా ఒక జనరేటర్ పోయి ఫలానా డిస్ట్రిబ్యూటర్ కంపెనీ నాకు వెయ్యి రూపాయలు కట్టలేదని చెప్పి కంప్లెంట్ చేస్తే, ఎటువంటి విచారణ లేకుండా, ఆ డిస్ట్రిబ్యూటర్ కంపెనీకి నోటీసు కూడా ఇవ్వకుండా ఏకపక్షంగా విద్యుత్తుని ఆపడానికి కావలసిన అధికారాన్నిస్తూ, ఈ చట్టాన్ని తీసుకువచ్చారు. ఇది చట్టంలో పొందుపరిచారు. ఇంకా చట్టమే కాలేదు. కానీ, సర్క్యూలర్ ద్వారా ఉత్తర్వులిచ్చి మొన్న రెండుసార్లు మన రాష్ట్రంలో విద్యుత్తుని ఆపారు. పెద్దలు జీవన్ రెడ్డి గారు ఇందాక మాట్లాడుతూ, మా దగ్గర విద్యుత్తు పోయిందని ప్రస్తావించారు. వాస్తవమే. ఇప్పటికి రెండు, మూడు సందర్భాలలో ఎవరో ఒక ప్రైవేటు వ్యాపారస్థుడు మాకు కంప్లెంట్ చేసాడని చెప్పి, వాస్తవానికి వాడు కూడా కంప్లెంట్ చేయలేదు, వీళ్ళే పిలిపించుకుని, కంప్లెంట్ రాయించుకుని..., తెలంగాణను ఎట్టెనా ఒక గంటసేపైనా చీకట్లోకి పంపాలి అని

గత సంవత్సర కాలంగా కేంద్ర విద్యుత్తు శాఖ మంత్రి గారు, ప్రధాన మంత్రి ఆఫీసు అనుమతితో, వారి ప్రోద్బలంతో..., వారు చేస్తున్న వనేంటంటే, ‘తెలంగాణను ఎట్టెనా ఒక గంట, రెండు గంటలసేపైనా చీకట్లోకి పంపాలి, వారే స్వయంగా విద్యుత్తు కోతలు విధించేటట్లు చేయాలి’..., ఘనత మహించిన భారత దేశ ప్రభుత్వం గత సంవత్సరమున్నర కాలంగా చేస్తున్న పని. ఈ దేశంలో ఒక భాగమైన ఒక రాష్ట్ర ప్రభుత్వం యొక్క అభివృద్ధిని అడ్డుకోవడానికి చేస్తున్న గొప్ప కార్యమిది. సంవత్సర కాలంగా వాళ్ళింకో పని చేయడం లేదు. కేంద్ర విద్యుత్తు శాఖ ఏకైక పని ఇది మాత్రమే. ఈ పనుల్లో ఉండి, చట్టమెట్లానో రావడం లేదు, చట్టాన్ని వ్యతిరేకిస్తున్నారని చెప్పి, పాత చట్టంలోని అంశాలను అడ్డం పెట్టుకుని, దాని ద్వారా సర్క్యూలర్ ఇచ్చి, ఈ పని చేస్తున్నారు. ఇది మనోక్రమికే కాదు, దేశం మొత్తానికి కూడా ప్రమాదమే. ప్రైవేటు వ్యక్తుల చేతుల్లోకి మొత్తం సంస్థల్ని పంపేందుకు చేస్తున్న చర్యలివన్నీ. డబ్బులు ఇచ్చుకోవడం, ఇచ్చుకోకపోవడం, ఆలస్యముంటే నాలుగు రోజులు ఆగమనడం, ఇవి ఎవరైనా చేస్తారు. ఏ సంస్థలైనా చేస్తాయి. వ్యక్తులు కూడా చేస్తారు. ఆఖరికి మనమే బియ్యం కొనుక్కునేటప్పుడు పది రూపాయలు తక్కువుంటే, దేహిస్తామని చెప్పి తెచ్చుకుంటాం. మళ్ళీ నాలుగు రోజులకు ఆ పైసలిచ్చుకుంటాం. ఇది దేశం మొత్తంలో, ప్రపంచంలో మొత్తంలో జరిగే విషయం.

**2.50** | వాస్తవానికి కేంద్ర ప్రభుత్వం వీలైతే రాష్ట్ర ప్రభుత్వానికో, **ము.** డిస్కంలకో మద్దతుగా నిలవాలి. ప్రజలకు, ప్రత్యేకించి అల్పదాయ వర్గాల వారికి వ్యవసాయ రంగానికి, దళితులు, గిరిజనులు ఇతర వర్గాల వారికి, వెనుకబడిన వర్గాల వారికి, చిన్న చిన్న వినియోగదార్లకి, రకరకాల పద్ధతుల్లో సబ్సిడీలు, గ్రాంట్ సబ్సిడీల రూపంలో రాష్ట్ర ప్రభుత్వం మరియు డిస్కం సంస్థలు అందిస్తూ, ఈ దేశంలో విద్యుత్ రంగం అభివృద్ధికి పని చేస్తున్నాయి. కానీ అటువంటి సంస్థలను దివాళా తీయించి, మూసివేయించి, వీలైనంత త్వరగా కేంద్ర ప్రభుత్వానికి ఇష్టమైన వారికి కట్టబెట్టాలనే ఉద్దేశ్యంతో ఈ చట్టాన్ని తయారు చేస్తున్నారని చెప్పడానికి ఇంతకు మించి వేరే ఉదాహరణ అక్కర్లేదని తెలియజేస్తున్నాను. దీనిలో ఇంకా దుర్మార్గమైనదేమంటే, ఈ చట్టం అమల్లోకి వస్తే, ఎట్టి

పరిస్థితుల్లోనూ 21 శాతం పునరుత్పాదక విద్యుత్తుని కొని తీరాలి. వాస్తవానికి పునరుత్పాదక విద్యుత్ అనేది ఆధారపడ దగ్గ విద్యుత్ కాదు, ఎందుకంటే అది 24 గంటలు అందుబాటులో ఉండదు. అది కేవలం వరద లేదా ఎండలోస్తే వెలువడే విద్యుత్. అటువంటి విద్యుత్ను ప్రపంచవ్యాప్తంగా గ్రీనరీని పెంచాలనే కాన్సెప్ట్ను తీసుకొచ్చి ప్రోత్సహిస్తున్నారు. అది పెట్టుకునే వాళ్ళు పెట్టుకుంటున్నారు. ఇప్పటివరకూ ఈ.ఆర్.సి. ఆర్డర్ ప్రకారం 8 శాతం వరకు ఉండాలనే నిబంధన ఉండడంతో దేశ వ్యాప్తంగా పలు ప్రయత్నాలు చేసి కొంత రెన్యూవబుల్ ఎనర్జీని పెంచుకోవడం జరిగింది. అధికంగా రెన్యూవబుల్ ఎనర్జీని తెచ్చుకోవడంలో ఇబ్బందులేర్పడవచ్చు. ధర్మల్ విద్యుత్ను ఎక్కువగా ఉంచుకోవడం ద్వారా మన పరిశ్రమలకు, వాణిజ్య అవసరాలకు, గృహావసరాలకు ఇబ్బంది లేకుండా చేసుకుంటాం. ఎందుకంటే, పీకే అవర్స్, అనగా, విద్యుత్ను అత్యంత అధికంగా వినియోగించే సమయం, సా.6.00 నుంచి రా.10.00 మరియు ఉ.5.00 నుంచి ఉ.9.00 వరకు. దానిలో రెన్యూవబుల్ పవర్ ఉత్పత్తి కాదు. అటువంటి సమయంలో తప్పకుండా ధర్మల్ విద్యుత్తుకు వెళ్ళాల్సి ఉంటుంది. 21 శాతం రెన్యూవబుల్ పవర్ తీసుకోవడం ద్వారా మనం దానిని బ్యాక్ డౌన్ చేయాలి. ఇప్పుడు చేస్తున్న ధర్మల్ విద్యుదుత్పత్తిని కేంద్ర ప్రభుత్వం ఎట్టి పరిస్థితుల్లో తగ్గించాలి. తగ్గించడం ద్వారా మనకు డబ్బులు మిగిలే అవకాశం కూడా లేదు. అది తగ్గించినా దాని fixed cost మనం కట్టి తీరాలి. వాడడానికి కొన్నందుకు దీనికి, వాడినా వాడకపోయినా దానికి డబ్బులు కట్టాలి. ఈ రకంగా మొత్తం డిస్కంస్ నష్టపోయే పరిస్థితి వచ్చింది. ఈ దేశంలో ప్రధాన మంత్రిగారికి అతి దగ్గర మిత్రులైన షావుకార్లు 40-50 వేల మోగావాట్ల విద్యుత్తుని తయారు చేయడానికి కావలసిన అన్ని ఏర్పాట్లు చేసుకున్నారు. వాళ్ళ విద్యుత్ను అర్డైట్గా మనం కొనాలి. మీకిక్కడ లింక్ ఉంది, ఇక్కడే నిబంధన, అక్కడ లైసెన్సింగ్ నిబంధన. ఒక్క రూపాయి అక్కర లేకుండా ట్రాన్స్మిషన్ యండ్ డిస్ట్రిబ్యూషన్ లైన్స్ను వాడుకోవడానికి అదొక అవకాశం. 21 శాతం మీ విద్యుత్ సంస్థలు కొని తీరాల్సిందే అనే నిబంధనలు పెట్టి తద్వారా కొనిపించాలని

కేంద్ర ప్రభుత్వం ప్రయత్నిస్తోంది. ఇందులో మరింత దుర్మార్గం ఏమిటంటే, మొన్నటివరకు హైడల్ పవర్ కూడా రెన్యూవబుల్ ఎనర్జీలో ఉండేది, దానిని రెన్యూవబుల్ ఎనర్జీ నుంచి తీసివేశారు. అంతేకాకుండా, నవ్వుతారెవరన్నా అన్న సోయి కూడా లేకుండా ముందిచ్చిన సర్క్యూలర్లో ఇప్పటి వరకున్న హైడల్ పవర్ జనరేటింగ్ స్టేషన్లు అవి రెన్యూవబుల్ ఎనర్జీ క్రిందికి రావని ప్రకటించారు. అంటే, మన నాగార్జున సాగర్, శ్రీశైలం ప్రాజెక్టుల ద్వారా వచ్చేది రెన్యూవబుల్ ఎనర్జీ కాదు, దాని తరువాత వచ్చే హైడల్ పవర్ రెన్యూవబుల్ ఎనర్జీ అంటున్నారు. ఇందులో ఎటువంటి లాజిక్ కనపడడం లేదు. లాజిక్ మనకి లేదు, కానీ వాళ్ళకుంది. వాళ్ళ దోస్ట్ ఇదివరకే కొన్ని కట్టుకున్నాడు, అవింకా కమీషన్ చేయలేదు, ఈ చట్టం వచ్చిన తరువాత కమీషన్ చేస్తే, తరువాత వచ్చాయి కాబట్టి అవి మాత్రం రెన్యూవబుల్ ఎనర్జీ అవుతాయి, అవి సస్టై చేయవచ్చు అనుకుంటున్నారు. ఇది నమ్మడానికి కూడా కొంత ఆశ్చర్యంగా ఉంది. ఇది ఈ దేశ ప్రభుత్వం చేస్తున్న పని. మేము దేశ భక్తులం అని నిమిష నిమిషానికి ముద్ర కొట్టుకోవడం ఈ దేశాన్ని ఏలుతున్న పెద్దలు చేస్తున్న పని. క్రాస్ సబ్సిడీలకు సంబంధించి వ్యవసాయ మీటర్లు మేము పెట్టమని అనలేదు అని చాల మంది పెద్దలు బయట మాట్లాడుతున్నారు. ఎన్నికలు వచ్చిన సందర్భంలో అలా మాట్లాడుతున్నారు. వ్యవసాయ మీటర్లు పెట్టాలని కేంద్రం చెప్పిందని ఈ చట్టం తెలిసిన వాళ్ళు ఎవరు చెప్పినా ఎదురుదాడి చేస్తూ, మేము చెప్పలేదని మాట్లాడుతున్నారు. వాళ్ళిచ్చిన సర్క్యూలర్లు రెండింటిలో స్పష్టంగా mentioned that the Department of Energy. The details of agricultural connections enrolled under different schemes providing, consuming less than the prescribed quota. "The State Government also undertakes that such agricultural consumers are metered. ఎట్టి పరిస్థితుల్లో మీటర్ పెట్టి తీరాలి అని చెబుతూ, no connection shall be given without a Meter and such Meters shall be smart prepared Meter or pre payment Meter. Any exception to the smart Meter or payment Meter shall have

to be duly approved by the Commission. మీటర్ పెట్టకుండా ఒక్కటి కూడా కొత్త కనక్షన్ ఇవ్వడానికి లేదు, including agriculture connections, అన్నింటికీ మీటర్ పెట్టి తీరాల్సిందే. మీటర్ పెట్టాలనే కండిషన్ మనం ఒప్పుకోకపోవడం వల్ల మనకు ఎఫ్.ఆర్.బి.ఎం.లో రావలసిన 0.5 శాతం కోటాను కేంద్ర ప్రభుత్వం ఆపేసింది. ఎఫ్.ఆర్.బి.ఎం. వార్షిక ప్రకారం 0.5 శాతం ప్రకారం 5000 కోట్ల రూపాయల అప్పు తీసుకునే అవకాశం తెలంగాణ ప్రభుత్వానికి ఉంటే, ఈ ఐదేండ్లలో వాళ్ళు చెప్పిన దానిని మనం ఒప్పుకోలేదు. కేసీఆర్ గారు 5,000 కోట్లు కాదు, 25,000 కోట్లు పోయినా, నేను చచ్చినా మీటర్లు పెట్టనని కరాఖండిగా చెప్పారు.

(బ్రెజర్ బెంచీల నుండి హర్షధ్వనాలు)

దానికి వారిచ్చిన గొప్ప కానుక 25,000 కోట్ల రూపాయలు తెలంగాణ రాష్ట్రం నుంచి లాక్కున్నారు. కొన్ని చట్టంలో ఉన్నాయి, చట్టం రాకముందే కొంత మంది రూల్స్ ఫ్రీమ్ చేసి అమలు చేస్తున్నారు. ఇప్పటి వరకు మనం చూసింది, చట్టం వచ్చిన తరువాత రూల్స్ చేయడం, కానీ, కేంద్రం చాలా అద్భుతమైన పని చేసి ప్రభుత్వం కాబట్టి, రూల్స్ ముందుగానే చేసి, దాని ప్రకారం పని చేయకపోతే, మీకివి కట్ చేస్తాం అంటున్నారు. ఇది ఈ నూతన చట్టం ద్వారా ఈ దేశ ప్రజానీకానికి అందిస్తున్న గొప్ప వరాలు.

బొగ్గుకు సంబంధించి ఈ మధ్య కాలంలో రెండు సందర్భాలలో దేశంలో విద్యుత్ సంక్షోభం వచ్చింది అనే మాట మీడియాలో ఎక్కువ ప్రచారం జరగడం మనం చూశాం. నిజంగానే దేశాన్ని చీకట్లోకి పంపారు. వాస్తవానికిది సహజ సిద్ధంగా వచ్చినది కాదు. కృత్రిమంగా ఇది సృష్టించబడింది. ఎందుకంటే, ఈ దేశానికి ఇంకా 200 సంవత్సరాల పాటు సరిపోయే బొగ్గు నిల్వలున్నాయి. కోల్ ఇండియా మరియు సింగరేణిలు అద్భుతంగా బొగ్గును ఉత్పత్తి చేస్తున్నాయి. సింగరేణిలో ఎప్పుడు చూసినా నెల రోజులకు సరిపోయే బొగ్గు నిల్వలుంటున్నాయి. మన రాష్ట్రంతోబాటు ఆంధ్ర ప్రదేశ్ కు, కర్నాటకకు కూడా బొగ్గు అందిస్తున్నారు. కోల్ ఇండియా దగ్గర నిల్వలున్నాయి, నిల్వలు పెట్టుకునే

సామర్థ్యముంది, పని చేసే కార్మికులు కూడా ఉన్నారు. ఇక్కడ బొగ్గు నిల్వలున్నప్పటికీ, విద్యుత్ స్టేషన్లకు అవి పోకపోవడానికి ఏదో కుట్ర దాగి ఉంది. అదేమిటంటే, ఈ మధ్య కాలంలో ఎట్టి పరిస్థితులలో మీరు పది శాతం విదేశీ బొగ్గు తెచ్చుకోవాల్సిందేనని కేంద్ర ప్రభుత్వం సర్క్యులర్ ఇచ్చింది, స్వదేశీది వాడాలనే నియమముంటుంది గానీ, ఇలా విదేశాల నుండి తప్పకుండా తెచ్చుకోవాల్సిందే అన్న నియమం పెట్టి ఘనత వహించిన ఏకైక ప్రభుత్వం, మేము దేశ భక్తులమని చెప్పుకునే మోడీగారి ప్రభుత్వం.

(కొంతమంది సభ్యులు 'పేమ్ పేమ్' అనడం వినిపించింది)

మన ముఖ్యమంత్రిగారు మన సింగరేణి ఉన్న తరువాత ఇక చచ్చినా తీసుకునేది లేదని, వాళ్ళ బొగ్గు మనకేమనవరమని, వాడేమి చేస్తాడో చూద్దాం, మీరు పట్టించుకోవద్దని చెప్పేశారు. దానికి కూడా మరొక నియమం పెట్టారు, మీరు పది శాతం విదేశాల నుండి తెచ్చి వాడకపోతే, మేము ఎన్.టి.పి.సి. ద్వారా ఇచ్చే విద్యుత్ మం ఆపేస్తాం అన్నారు. మెడలు వంచుతాం, చేతులు విరగొడతాం అన్నట్లు వ్యవహరిస్తున్నారు. మన సింగరేణి ద్వారా వచ్చే బొగ్గు ఒకటన్న 3,900 రూపాయలకు వస్తోంది. విదేశీ బొగ్గు తప్పకుండా తేవాల్సిందేనన్న నిబంధనకు ఆంధ్ర ప్రదేశ్ ప్రభుత్వం వారికి తప్పని పరిస్థితుల్లో బొగ్గుకు టెండర్లు పిలిచారు, పిలువగా, ఆ టెండర్ కోట్ చేసిన వాడు మెట్రీక్ టన్నుకు 40,000 రూపాయలు కోట్ చేశారు.

(కొంతమంది సభ్యులు 'పేమ్ పేమ్' అనడం వినిపించింది)

మనం రూ.3,900/-లకు ఇస్తుంటే, వాళ్ళు రూ.40,000/-లు కోట్ చేస్తే, ఆంధ్ర ప్రదేశ్ ప్రభుత్వం ఏదో లబోదిబోమని బ్రతిమాలి, ప్రజలు మమ్మల్ని కొడతారని భావించి, ఏదో చెప్పకొని అది రద్దు చేయించుకుని, మళ్ళీ టెండర్లకు పిలిస్తే రూ.24,000/- వేశారు. వేసినది మోడీగారి దోస్త్.

(JANAB SYED AMINUL HASAN JAFRI) جناب سید امین الحسن جعفری

: صاحب آپ ان کے دوست کا مجھے، میں نے اپنی تقریر میں ان کا نام لیا ہے۔

శ్రీ జి. జగదీశ్ రెడ్డి:- సాధారణంగా మనకు కావలసిన వస్తువును మనకు నచ్చిన దుకాణంలో కొనుక్కొచ్చుకుంటాం,

కానీ, ఫలాన దుకాణంలో కొనుక్కోవాల్సిందేనని కేంద్ర ప్రభుత్వం నిబంధనలు పెట్టడం, అలా నియమాలు పెట్టడం వల్ల మోడీగారి దోస్తి తప్ప మరొకరెవరూ ప్రపంచం నుండి వుండుకుండా రాలేదు, ఆయనకు మాత్రమే అని సరిపోతున్నాయి. గత ఎనిమిది సంవత్సరాలలో ఈ దేశంలో జరుగుతున్న పరిపాలనదే. ఇది దేశ ప్రజలకు ఎక్కడ కూడా ఉపయోగకరంగా కనపడడం లేదు. ఈ రకంగా ఎవరి కొరకో పరిపాలన చేస్తూ, దేశ ప్రజల్ని అసలు సమస్యలపైన మాట్లాడకుండా, ఆకలి గురించి, బడి గురించి, రోడ్డు గురించి మాట్లాడకుండా, ఇంకేదో లేని అంశాన్ని తీసుకువచ్చి ముందర పెట్టారు. కేంద్ర ప్రభుత్వం వ్యవసాయ చట్టాలను తీసుకొచ్చింది. ఈ చట్టాన్ని ఎందుకు తీసుకువచ్చారు, ఏం చేస్తున్నారనేది సభ్యులందరికీ తెలిసిన విషయమే. ముఖ్య మంత్రిగారు ప్రభుత్వ రంగంలోనే విద్యుదుత్పత్తి జరగాలని, భారత దేశంలో ఎక్కడా లేని విధంగా చేసి చూపించాలని చెప్పి పట్టుదలతో 4,000 అల్ట్రా మెగా పవర్ ప్లాంట్ తీసుకువచ్చారు, దానికి ఫైనాన్సింగ్ చేయడానికి పి.ఎఫ్.సి., ఆర్.ఇ.సి.లు ముందుకు రాగా, దానితో మన వాళ్ళు జెనో ఆధ్వర్యంలో ఒప్పందం చేసుకున్నారు. పనులు నడుస్తున్నాయి. వచ్చే మార్చి నెల నాటికి రెండు యూనిట్లు ప్రారంభించాలని మన ఛైర్మన్ గారు వారానికొకసారి అక్కడికి వెళ్ళొస్తున్నారు, రాత్రి-పగలు అక్కడ పని చేస్తున్నారు. కరోన సమయంలో కూడా ఆ కార్మికులకు భరోసా కల్పించి, అక్కడ ఆసుపత్రి సౌకర్యం కావాలని చెబితే, నెల రోజుల్లోనే ఆసుపత్రిని ప్రారంభించి, వేలాది మంది కార్మికులను మళ్ళీ వెనక్కి రప్పించి, దాదాపు ఆరు నుండి పదివేల మంది కార్మికులతో అక్కడ పని చేయిస్తున్నారు.

(లైజరీ బెంచీల నుండి హర్షధ్వనాలు)

పి.ఎఫ్.సి., ఆర్.ఇ.సి.ల నుండి మనకు రావలసిన డబ్బులు, వాయిదా ప్రకారం విడుదల చేయబడుతుంది. కానీ, కేంద్ర ప్రభుత్వం చాలా దుర్మార్గంగా ఏప్రిల్ నుండి బిల్స్ పేమెంట్ ఆపేసింది. వాస్తవానికి ఆర్.కె.సింగ్ గారు వద్దన్నాడు కాబట్టి పేమెంట్ ఆగిపోయింది. కానీ, అలా చెబితే కేంద్ర ప్రభుత్వం బద్దాం అవుతుందని ఒక కొత్త నిబంధన పంపించారు. వాస్తవానికి జెనో మరియు నీళ్ళ మధ్య

ఒప్పందం జరిగి నాలుగైదేండ్లు దాటిపోయింది. దాదాపుగా ఇప్పటి వరకు సగం పేమెంట్ అయింది. డబ్బులందాలంటే, ఇప్పుడు ఐదేండ్ల తరువాత కేంద్ర ప్రభుత్వం, రాష్ట్ర ప్రభుత్వం, ఆర్.బి.ఐ. మధ్యన త్రైపాక్షిక ఒప్పందం ఉండాలనే కొత్త నిబంధన పెట్టారు. పేమెంట్ చేసేది పి.ఎఫ్.సి., తీసుకునేది జెనో, వాళ్ళకి ESCROW అకౌంట్ కూడా ఇచ్చారు. అంటే, ఉత్పత్తి చేస్తున్న యూనిట్లు సప్లై చేస్తే వచ్చే డబ్బులన్నీ వాళ్ళకి పోయే పద్ధతుల్లోనే ఏర్పాటు చేయబడ్డది ESCROW అకౌంట్. వాస్తవానికి ఒక రకంగా, వాళ్ళ డబ్బులతో నిర్మాణం చేసి, వాళ్ళ పేమెంట్ మనం రిటర్న్ చేస్తాం. దీనిలో రాష్ట్ర ప్రభుత్వానికి, కేంద్ర ప్రభుత్వానికి, ఆర్.బి.ఐ.కి సంబంధం లేదు. మేమిద్దరం ఇచ్చుపుచ్చుకునే దానికి మీ ముగ్గురితో ఒప్పందం ఏమిటనేది, ఇందులో ఏ లాజిక్ కనబడడం లేదు. వాళ్ళ ముగ్గురు ఏమని ఒప్పందం చేసుకోవాలి? ఏమని రాసుకోవాలి? బుర్ర బద్దలు కొట్టుకున్నా ఇందులో లాజిక్ నాకర్థం కావడం లేదు. ఇందులో కిరికిరి ఏమిటంటే, కేంద్ర మంత్రిగారు ఒప్పుకోరు, కాబట్టి మేము ఇవ్వం అన్నట్లు వాళ్ళు వ్యవహరించడం.

మన ముఖ్యమంత్రిగారు మనం పారదర్శకంగా ఉండాలనే ఉద్దేశ్యంతో బి.హెచ్.ఇ.ఎల్.కి మెగా పవర్ ప్లాంట్ పనులు అప్పజెప్పారు. అందులో కూడా వేలాది మంది ఉద్యోగులున్నారు, దాదాపు ఇది 20,000-30,000 కోట్ల కాంట్రాక్ట్ కనుక బి.హెచ్.ఇ.ఎల్.ను బ్రతికించినట్లవుతుందని, వాళ్ళని పిలిచి వాళ్ళకు అప్పజెప్పారు. వాళ్ళు ఒక వంద సార్లు వచ్చి ముఖ్యమంత్రిగారికి ధన్యవాదాలు చెప్పిపోయి ఉంటారు.

(లైజరీ బెంచీల నుండి హర్షధ్వనాలు)

వేవము వునిగిపోయే సందర్భంలో వువములను బ్రతికించారు, నిజంగా ఈ సంస్థను ఎలా నడపాలని చాలా భయపడ్డామని చెప్పి బి.హెచ్.ఇ.ఎల్. ఛైర్మన్ చెప్పారు. అంతర్గతంగా మాట్లాడటం ఇప్పుడలా బి.హెచ్.ఇ.ఎల్.కి ఇచ్చుకుంటారా, బయట టెండర్లు పిలుచుకోవచ్చు కదా అని కేంద్ర మంత్రి అన్నారు. దానికి ముఖ్యమంత్రిగారు బి.హెచ్.ఇ.ఎల్.ని బ్రతికించడం కోసమే వారికిచ్చానని, పారదర్శకంగా ఉండాలని ఇచ్చానని చెప్పారు. కేంద్ర పరిశ్రమల

శాఖ మంత్రిగారు కూడా కేంద్ర విద్యుత్ శాఖ మంత్రివర్యులు ఆర్.కె.సింగ్ గారికి లేఖ రాశారు.

**3.10** | 'మీరు పేమేంట్స్ ఆపడం వల్ల అక్కడ పనులు  
— మ. ఆగిపోయే ప్రమాదం ఉంది. పనులు ఆగిపోతే తెలంగాణ రాష్ట్రంలోపాటు ఈ దేశం కూడా నష్టపోతుంది. ఈ దేశానికి విద్యుత్తు అవసరాలు పెరుగుతున్నాయి కాబట్టి, ఆ ప్రభావం దేశ విద్యుత్తు రంగం మీద కూడా పడుతుంది. దానికి సంబంధించి వెంటనే చర్యలు తీసుకోవాలని' కేంద్ర పరిశ్రమల శాఖా మంత్రి కేంద్ర విద్యుత్తు శాఖా మంత్రికి లేఖను వ్రాయడం జరిగింది. ఈ మాటలు మనం అన్నవి కావు. మనం చేసిన ఆరోపణలు కావు. కేంద్ర పరిశ్రమల శాఖా మంత్రి మహేంద్రనాథ్ పాండే గారు రాసిన లేఖ (లేఖ ప్రతిని సభకు చూపుతూ) ఇది. The timely release of funds will not only ensure the engagement of the above agencies, but will also help in expeditious completion of these critical infrastructure projects to meet the ever growing power requirements of the Country. కేంద్ర ప్రభుత్వ వైఖరి ఈ రాష్ట్ర ప్రభుత్వం పట్ల ఇంత స్పష్టంగా వివక్ష, కక్ష కనపడుతున్నాయి. దీనికి కారణం ఏమిటంటే ఏమీ లేదు. ఈర్వ్య తప్ప ఇంకొకటి లేదు. చుట్టు ప్రక్కల రాష్ట్రాలలో చర్చ జరుగుతుంది. చర్చ జరగడమే కాదు వారు అనుభవిస్తున్నారు, చూస్తున్నారు. ఒక ప్రక్క మహారాష్ట్ర, కర్ణాటక, ఆంధ్ర ప్రదేశ్, ఛత్తీస్ గఢ్ సరిహద్దులలో ప్రక్క ప్రక్కనే భూములు కలిసిన రైతులున్నారు. అక్కడి రైతులు మన దగ్గర భూములు కొనుగోలు చేసుకొని బోరు వేసుకొని నీళ్లు పారించుకుంటున్నారు. అక్కడి నుండి మన అధికారులు మన భూముల నుండి వారు నీళ్లు పారించుకుంటున్నారు, ఆపమంటారా అని ఫిర్యాదులు తీసుకొచ్చారు. గౌరవ ముఖ్యమంత్రిగారు ఒక మాట అన్నారు. 'మనం రైతులకు బోర్లు వేయించుకోవడానికి దాదాపు 30 లక్షలకు పైగా ఇస్తున్నాము. వారు చట్టపరంగా భూమి కొనుగోలు చేసుకొని వేసుకున్నారు. నీళ్లు పారించుకోనివ్వండి. వాళ్లు చిన్నవాళ్లు, వాళ్లు కూడా బ్రతకాలి కదా! వారు ఏం దొంగతనం చేయడం లేదు కదా!' అనే మానవీయ కోణంలో గౌరవ

ముఖ్యమంత్రిగారు అన్నారు. తెలంగాణ రాష్ట్రంలో గౌరవ ముఖ్యమంత్రిగారు 24 గంటలు ఉచిత విద్యుత్తును ఇస్తున్నారన్న వార్త చర్చనీయాంశంగా మారి అది అక్కడితో ఆగకుండా ఇతర రాష్ట్రాల్లో గుజరాత్, ఉత్తర ప్రదేశ్ లతోపాటు దేశమంతటా విస్తరించింది. ఉత్తర ప్రదేశ్ లో ఎన్నికలు జరిగే సమయంలో కూడా తీవ్రంగా చర్చ జరిగింది. తెలంగాణలో నా ప్రాణం పోయినా కూడా మీటర్లు బిగించడానికి ఒప్పుకోను అన్న మాట దేశమంతటా వ్యాపించి ఇతర రాష్ట్రాల్లోని రైతులు కూడా తిరుగుబాటు చేశారు. ఉత్తర ప్రదేశ్ లో రైతులు బిగించిన మీటర్లు ఆఫీసుల ముందు తీసుకెళ్లి తగలబెట్టారు. గుజరాత్ లో రైతాంగం కేసీఆర్ గారి పేరు చర్చించుకోవడం మోడీ గారికి ఇష్టం లేదు. ఈరోజు అది కంటగింపుగా మారింది. కొత్తగా ఏర్పాటు చేసిన తెలంగాణాలో 24 గంటలు కరెంటు ఇస్తుండగా గుజరాత్ లో ఎందుకు ఇవ్వరనే చర్చ ప్రారంభమైనది. మధ్య ప్రదేశ్ లో దాదాపు ఇరవై ఏండ్ల నుండి బిజీపీ ప్రభుత్వానికే అధికారాన్ని ఇవ్వడం జరిగింది. ఉత్తర ప్రదేశ్ లో దాదాపు కూడా దాదాపు 15 ఏండ్ల నుండి వారే పరిపాలన చేస్తున్నారు. మధ్యలో ఒక సారి రాకపోయినా ముందు వారే ఉన్నారు. ఇప్పుడు వారే ఉన్నారు. ఈ వైఖరి వారికి నచ్చడం లేదు. ఒకవైపు సంస్కరణల చట్టాలు వారి దోస్తులను పెంచుకోవడానికి, అర్జెంటుగా విశ్వ గురువు అనే బిరుదును వారికి వారే ఇచ్చుకున్నట్లుగా, ఆయన దోస్త ప్రపంచ కుబేరుల్లో నెంబర్ వన్ కావాలని, దాని కొరకు ఈ చట్టాలు కావాలి. వ్యవసాయ రంగాన్ని, విద్యుత్తు రంగాన్ని రెండింటిని తీసుకెళ్లి అప్పగిస్తే గానీ, ప్రపంచ నెంబర్ వన్ ఎవరు ఉన్నారో వారిని దాటడానికి అవకాశం వస్తుంది.

రెండవ అంశానికి వస్తే కేసీఆర్ గారి పేరు తెలంగాణ రాష్ట్రం దాటి విస్తరిస్తుంది, గుజరాత్ లో కేసీఆర్ గారి పేరు వినపడడం ఏమిటి? అని. అదే వారి ఈర్వ్య, వారి కక్ష. తెలంగాణ విద్యుత్తు సంస్థల్ని ఏ విధంగా నడుములు నిరగగొట్టాలి, కేసీఆర్ కాళ్లలో ఎట్లా కట్టె పెట్టి పడేయాలి? తెలంగాణాను ఎట్లా చీకట్లోకి పంపించాలి? ఈ దేశాన్ని తీసుకెళ్లి వాళ్లకి ఎట్లా అప్పగించాలి? ఈ విషయాల మీద మాత్రమే కేంద్ర ప్రభుత్వం గత సంవత్సరమున్నరగా పని చేస్తున్నట్లుగా మనకు కనపడుతుంది. ఇటువంటి పరిస్థితుల్లో

తెలంగాణ బిడ్డలుగా, ఈ దేశ ప్రేమికులుగా ప్రజా వ్యతిరేక, రైతు వ్యతిరేక చట్టాలను తీసుకొస్తున్న కేంద్ర ప్రభుత్వ వైఖరిని తీవ్రంగా నిరసించాల్సిన అవసరం, దానికి వ్యతిరేకంగా ముఖ్యమంత్రిగారు తీసుకుంటున్న కార్యక్రమంలో అందరం భాగస్వామ్యం కావాల్సిన అవసరం ఉందని తెలియజేస్తూ, ఈ చట్టాన్ని వ్యతిరేకిస్తూ, కేసీఆర్ గారికి పార్టీల కఠీతంగా అందరం మద్దతు తెలియజేయాలని, మనం ముందుకు వెళ్లాలని కోరుతూ, సెలవు తీసుకుంటున్నాను.

MR. CHAIRMAN:- Now, the House is adjourned to meet again tomorrow at 10-00 A.M on Tuesday.

(The House, then adjourned at 3-15 P.M. to meet again at 10-00 A.M. on Tuesday.)



**“PUBLISHED UNDER RULE 316 OF THE RULES OF PROCEDURE AND CONDUCT OF  
BUSINESS IN THE TELANGANA LEGISLATIVE COUNCIL AND PRINTED  
AT ASSEMBLY PRESS, PUBLIC GARDENS, HYDERABAD.”**